

# हेलम्बु गाउँपालिका

शिक्षा ऐन २०७५

प्रदेश नं. ३

मिति- २०७५/०३/२५

**प्रस्तावना :** नेपालको संविधानको धारा २२१ तथा २२६ मा रहेको स्थानिय तहको व्यवस्थापकीय तथा कानुन बनाउन पाउने अधिकारको आधारमा हेलम्बु गाउँपालिकाको गाउँसभाले यो ऐन निर्माण गरेको छ ।

परिच्छेद -१

प्रारम्भिक

## १. प्रारम्भिक

- क) संक्षिप्त नाम र प्रारम्भ ।
- ख) यो ऐनको नाम “शिक्षा ऐन -२०७५” रहेको छ ।
- ग) यो ऐन हेलम्बु गाउँपालिका भरी लागु हुनेछ ।
- घ) यो ऐन गाउँसभाबाट पारित हुनेछ ।
- ङ) परिभाषा - विषय वा प्रसंगले अर्को अर्थ नलागेमा यस ऐनमा-  
च) ‘ऐन’ भन्नाले हेलम्बु गाउँपालिकाको शिक्षा ऐन सम्झनु पर्दछ ।  
छ) “माध्यमिक शिक्षा” भन्नाले कक्षा नौ देखि कक्षा बाह्रसम्म दिइने शिक्षा सम्झनु पर्दछ ।  
ज) “सामुदायिक विद्यालय” भन्नाले नियमित रूपमा सरकारी अनुदान पाउने गरी अनुमति वा स्वीकृति प्राप्त विद्यालय सम्झनु पर्दछ ।  
झ) “निजी तथा संस्थागत विद्यालय” भन्नाले निजी पहलमा स्थापना गरिएको सरकारी अनुदान नपाउने गरी अनुमति वा स्वीकृति प्राप्त विद्यालय सम्झनु पर्दछ ।  
ञ) “शिक्षक” भन्नाले विद्यालयमा स्वीकृत दरबन्दी अन्तर्गतको स्थायी, अस्थायी राहत र बालशिक्षकको करारमा नियुक्ति गरेको शिक्षक सम्झनु पर्दछ ।  
ट) “शिक्षक छनोट समिति” भन्नाले हेलम्बु गाउँपालिकाको शिक्षा ऐन बमोजिमको समिति सम्झनु पर्दछ ।  
ठ) “व्यवस्थापन समिति” भन्नाले विद्यालय व्यवस्थापन समिति सम्झनु पर्दछ ।  
ड) “गाउँशिक्षा समिति” भन्नाले गाउँपालिकाको ऐन बमोजिम गठन हुने शिक्षा समितिलाई सम्झनु पर्दछ ।  
ढ) “स्रोतव्यक्ति” भन्नाले गाउँपालिकाले तोकेको आधारभूत तथा माध्यमिक विद्यालयको स्रोतव्यक्तिको रूपमा गाउँपालिका मातहतको कर्मचारी सम्झनु पर्दछ ।  
ण) “शिक्षा अधिकृत” भन्नाले गाउँपालिकामा कार्यरत शिक्षा हेर्ने मुख्य अधिकृत सम्झनु पर्दछ ।  
त) “ऐन” भन्नाले हेलम्बु गाउँपालिका शिक्षा ऐन २०७५ लाई सम्झनु पर्दछ ।  
थ) “विशेषज्ञ” भन्नाले गाउँ शिक्षा समितिले तोकेको प्रक्रिया पुरा गरी छनोट गरिएको विषयगत दक्ष व्यक्ति सम्झनु पर्दछ ।  
द) परिवार भन्नाले शिक्षक वा कर्मचारीसँग एकासगालमा बस्ने तथा निज आफैले पालनपाषण गर्नुपर्ने पति, पत्नी, छोरा, अविवाहित छोरी, धर्मपुत्र, अविवाहित धर्मपुत्री, बाबु आमा वा सौतेनी आमा सम्झनु पर्छ र सो शब्दले पुरुष शिक्षक वा कर्मचारीका हकमा निजको बाजे, बज्यै तथा महिला, सासु, शिक्षक वा कर्मचारीको हकमा निजका सासु ससुरालाई समेत जनाउँछ ।

## परिच्छेद २ उद्देश्यहरू

हेलम्बु गाउँपालिकाले नेपालको संविधान २०७२ धारा २२६ बमोजिम निर्माण गरेको शिक्षा ऐन २०७५ को उद्देश्यहरू देहाय बमोजिम रहेको छः

### २. उद्देश्यहरू

- राज्यको मुल कानूनद्वारा निर्देशित सिद्धान्तलाई अवलम्बन गर्दै शिक्षालाई वैज्ञानिक, प्राविधिक, व्यवसायिक, सीपमुलक, रोजगारमुलक एवं जनमुखी बनाउँदै सक्षम, प्रतिस्पर्धी, नैतिक एवं राष्ट्रिय हितप्रति समर्पित जनशक्ति तयार गर्ने र सोको नियमित नियमन गर्ने उद्देश्य हुनेछ ।
- हेलम्बु गाउँपालिका भित्रका सम्पूर्ण विद्यार्थीको व्यक्तित्व विकासलाई ध्यानमा राखी तल्ला तहका कक्षा शिक्षकको गुणस्तर वृद्धिमा जोड दिँदै आधारभुत र माध्यमिक शिक्षालाई सहज गुणस्तरीय पहुँच योग्य बनाईदै लगिने छ ।
- स्थानीय तहमा असल शिक्षाका पाठ्यसामाग्रीको सहज उपलब्धता, नवीनतम ज्ञान, खोज सीप, प्रविधिको खोज अनुसन्धान गरि तिनको संरक्षण सवर्द्धन एवं विद्यार्थी केन्द्रित प्रयोगात्मक सिकाई शैली एवम् व्यवहारिक शिक्षामा जोड दिई स्तरीकरण गरिने छ ।
- विद्यालयको आधारभुत भौतिक संरचनाको मापदण्ड तोकी नियमित मर्मत सम्भार सरसफाई र गुणात्मक स्तरीयता कायम राख्न अभिभावकको योगदान र सहभागीता प्रोत्साहन गरिने छ ।
- तल्ला तहका शिक्षामा मातृभाषालाई जोड दिँदै क्रमशः नेपाली र अंग्रेजी भाषाको दक्षता बढाउँदै माथिल्ला तहमा गणित र विज्ञान अंग्रेजी माध्यममा पढाउन प्रोत्साहन गरिने छ ।
- दृष्टिविहीन, न्यून दृष्टियुक्त, पूर्ण दृष्टिविहिन, बहिरा, सुस्त श्रवण, अटिज्म, बौद्धिक अपाङ्गता तथा श्रवणविहिन बालबालिकाको क्षाको लागि विशेष व्यवस्था गरिने छ ।
- शैक्षिक दृष्टिले पछाडि रहेका क्षेत्र र समुदायमा थप प्रयत्न गरिने छ ।
- विद्यार्थीलाई आफ्ना र अरुका परम्परागत संस्कृती, सीप, श्रम र विविधताको सम्मान गर्ने मानसिकता प्रवर्द्धन गर्ने उद्देश्य हुने छ ।

**परिच्छेद - ३**  
**विद्यालय स्थापना र संचालन**

**३. किसिमः सामुदायिक विद्यालयहरु**

- क) साधारण
  - (अ) आधारभुत विद्यालय
  - (आ) माध्यमिक विद्यालय
- ख) धार्मिक तथा साँस्कृतिक विद्यालय
- ग) प्राविधिक व्यवसायिक विद्यालय
- घ) सामुदायिक तथा शैक्षिक गुठी

**४. सञ्चालनको पद्धतीः सामुदायिक, शैक्षिक गुठी र संस्थागत रूपमा सञ्चालन गर्न सकिने ।**

- क) **स्थापनाः** गाउँपालिकाले विद्यालय सार्न र गाभन नाम परिवर्तन गर्न वा वन्द गर्न सक्ने ।
- ख) **संचालनः** विद्यालयले संचालन गर्नु पूर्व अनुमती लिनपर्ने ।
- ग) विद्यालय संचालन अनुमती दिँदा नक्साङ्कन गरि स्कुल रहेको स्थान सम्मको दुरी, जनसंख्या स्रोतलाई आधार मानी तोकिए अनुसार अनुमती दिने । नक्साङ्कनका आधारहरु सार्वजनिक शैक्षिक गुठी र संस्थागत विद्यालयलाई अनुमति दिँदा समेत लागु हुने । विद्यालय खोल्ने अनुमतिका लागि गाउँपालिकामा तोकिएको ढाँचामा अनुसूची २ र ३ बमोजिम निवेदन दिनुपर्ने ।
- घ) गाउँपालिकाले मान्यता दिएका सम्बन्धित धार्मिक साँस्कृतिक समुहले धार्मिक साँस्कृतिक विद्यालय शैक्षिक गुठीका रूपमा संचालन गर्न सक्ने । तर साविकका गुरुकुल, मदरसा, गुम्बा, वा गोम्बा र संस्कृत विद्यालयहरुलाई गाउँपालिकाले आवश्यकताको आधारमा संचालन गर्न सक्ने ।
- ङ) **शिक्षाको माध्यमः** विद्यालयमा शिक्षाको माध्यम नेपाली भाषा, अँग्रेजी भाषा वा दुवै भाषा हुने । कुनै विद्यालयमा आफ्नै मौलिक भाषाको रूपमा सम्बोटा र संस्कृती भाषाका विषयहरु प्रयोग गर्न सक्ने ।
- च) पाठ्यक्रमले निर्धारित गरेका शैक्षिक उपलब्धी हाँसिल हुने गरि प्राथमिक तहका सबै वा केहि कक्षाहरु मातृभाषाको माध्यमबाट संचालन गर्न सकिने । यसको लागि विद्यालय व्यवस्थापन समितिको सहमतिमा पाठ्यपुस्तक नभए पनि मातृभाषाबाट अध्यापन गराउन सक्ने ।
- छ) **विद्यालयको पाठ्यक्रमः** नेपाल सरकार वा प्रदेश सरकारबाट स्वीकृत वा मान्यता प्रदान गरिएको ढाँचामा अधीनमा रही शिक्षा समितिले पाठ्यक्रम निर्धारण गर्न सक्ने । तदनुरूप हरेक विद्यालय व्यवस्थापन समितिले पाठ्यपुस्तक निर्धारण गर्न सक्ने ।
- ज) **विशेष शिक्षा, समावेशी शिक्षा, अनौपचारिक शिक्षा, मोडल विद्यालय संचालन सम्बन्धी व्यवस्थाः** गाउँपालिकाले आवश्यक पूर्वाधारको व्यवस्था गरी कुनै सामुदायिक विद्यालयमा विशेष शिक्षा, समावेशी शिक्षा, निरन्तर शिक्षा, दुर शिक्षा वा अनौपचारिक शिक्षा धार्मिक शिक्षा संचालनको व्यवस्थागर्न सक्ने ।
- झ) कुनै विद्यालयले विशेष शिक्षा, समावेशी शिक्षा, अनौपचारिक शिक्षा तथा दुर शिक्षा संचालन गर्न तोकिए बमोजिम स्वीकृती लिन सक्ने ।
- ञ) दृष्टिविहिन, न्यून दृष्टियुक्त, पूर्ण दृष्टिविहिन, बहिरा, सुस्त, श्रवण, अटिज्म, बौद्धिक अपाङ्गता तथा श्रवणविहिन बाल बालिकाको लागि पालिकामा विद्यालय तह अध्ययन गर्ने विशेष विद्यालय नभएमा नजिकको विशेष विद्यालयमा भोजन र आवश सहितको पूर्ण छात्रवृत्ति व्यवस्था गर्ने ।
- ट) अनौपचारिक शिक्षा, विशेष शिक्षा, र दुर शिक्षाको संचालन तोकिए बमोजिम हुने ।
- ठ) **मोडल विद्यालय संचालन गर्न सक्नेः** गाउँपालिकाले गाउँपालिका भित्रको माध्यमिक तहको सम्पूर्ण विद्यार्थीहरुलाई आवाशिय सुविधा सहितको कुनै निश्चित स्थानमा लगी अध्ययन अध्यापन गराउन सक्ने ।
- ड) **प्रारम्भिक बाल शिक्षा सम्बन्धि व्यवस्थाः** प्रारम्भिक बाल शिक्षाको संचालन तथा व्यवस्थापन सम्बन्धि तोकिए बमोजिम हुनेछ ।

**५. धरौटी राख्नुपर्ने :-** विद्यालय खोल्न अनुमति लिँदा विद्यालय संचालन सुरक्षा वापत देहाय बमोजिमको रकम धरौटी राख्नुपर्ने छ

।

क. संस्थागत विद्यालयका लागि (क) (माध्यमिक) ५ लाख (ख) (आधारभूत) ३ लाख ।

ख. सामुदायिक विद्यालयका लागि (क) (माध्यमिक) एक लाख (ख) आधारभूत पचास हजार ।

६. धरौटी रकम : विद्यालय खोल्नका लागि तोकिएको रकम गाउँपालिकाले तोकिएको बैकमा विद्यालयको नाममा मुद्दती खातामा जम्मा गरिने छ । विद्यालयको खाता समितिको अध्यक्ष र प्रधानाध्यापकको संयुक्त दस्तखत वा गाउँपालिकाले तोकिएको लेखा सम्बन्धि कर्मचारीको तर्फबाट हुने छ ।

७. कार्यक्रम संचालन गर्न : हेलम्बु गाउँपालिकासँग पूर्व स्वीकृती नलिई विदेशि शिक्षण संस्थासँग सम्बन्धन लिएर कुनैपनि शैक्षिक कार्यक्रम संचालन गर्न पाईने छैन ।

८. विद्यालयले पालना गर्नुपर्ने शर्तहरू :

- क) नेपाल सरकारबाट स्वीकृत तथा गाउँपालिकाले तोकिएको अतिरिक्त पाठ्यक्रम र पाठ्यपुस्तक लागू गर्नुपर्ने,
- ख) राष्ट्रियता प्रति आँच आउने पाठ्यसामग्री तथा पाठ्यपुस्तक विद्यालयमा अध्यापन गर्न, गराउन नहुने,
- ग) अभिभावकको वार्षिक भेला गराई विद्यालयको आय व्यय, शैक्षिक उपलब्धि र आगामी शैक्षिक सत्रको कार्यक्रम, आयव्यय, लेखा, अभिलेख राख्नुपर्ने,
- घ) विद्यालयमा अतिरिक्त कार्यकलापहरू जस्तै: छात्रावास, नैतिक चरित्र निर्माण वातावरणको व्यवस्था मिलाउने ।
- ङ) आवासीय विद्यालय संचालनको लागि शुरुमा कम्तीमा दश प्रतिशत विद्यार्थीलाई आवासीय सुविधा पुऱ्याउनुपर्ने,
- च) गाउँ कार्यपालिका र गाउँशिक्षा समितिले दिएको निर्देशन पालना गर्नुपर्ने, नियमानुसार तोकिएको ढाँचामा विद्यालयको शैक्षिक तथ्याङ्क तयार गरी गाउँपालिका कार्यालयमा पठाउनु पर्ने ।
- छ) विद्यालयको सञ्चालन गाउँपालिकाको शिक्षा ऐन र यस ऐन अन्तर्गत गाउँपालिकाले निर्माण गरेको नियमावली, निर्देशिका र कार्यविधि बमोजिम हुनेछ ।

९. विद्यालयमा कक्षा थप सम्बन्धी व्यवस्था :- कुनै विद्यालयले कक्षा थप गर्न चाहेमा शैक्षिक सत्र शुरु हुनु भन्दा २ महिना अगावै वडा शिक्षा समितिको सिफारिसमा गाउँ शिक्षा समितिमा निवेदन दिनु पर्नेछ ।

#### परिच्छेद -४

#### शिक्षा प्रशासन र व्यवस्था:

१०. शिक्षा समिति:

गाउँपालिकामा शिक्षाको सुपरिवेक्षण र व्यवस्थापनका लागि स्थानीय तहमा एउटा शिक्षा समितिको गठन गरिने छ ।

११. गाउँ शिक्षा समिति गठन:-

गाउँपालिका अध्यक्ष	संयोजक	१
गाउँपालिकाले तोकिएको १ दलित महिला सदस्य सहित	सदस्य	२
प्रमुख प्रशासकिय अधिकृत	सदस्य	१
सामुदायिक विद्यालय व्यवस्थापन समितिको अध्यक्ष मध्येबाट	सदस्य	१
सामुदायिक विद्यालयका प्र.अ मध्येबाट	सदस्य	२
धार्मिक तथा गुम्बा विद्यालय मध्येबाट	सदस्य	१
गाउँपालिका स्तरीय शिक्षक महासंघको अध्यक्ष	सदस्य	१
वरिष्ठ शिक्षा विद्हरू मध्येबाट	सदस्य	१
शिक्षा अधिकृत	सदस्य सचिव	१

○ मनासिव माफिकको कारण गाउँ कार्यपालिकाले कुनैपनि समयमा शिक्षा समितिको आंशिक तथा पुर्ण पुर्नगठन गर्न सक्नेछ ।

## १२. शिक्षा समितिको काम , कर्तव्य र अधिकार :

- क) गाँउपालिका भित्रको स्वीकृत शैक्षिक योजना अनुरूपको विद्यालयको शैक्षिक कार्यक्रम तर्जुमा गरी कार्यान्वयन गराउने ।
- ख) गाँउपालिका भित्र स्वस्थ, शैक्षिक वातावरण तथा शिक्षाको गुणस्तर वृद्धि गर्न गाउँपालिका स्तरीय योजना निर्माण गर्ने । सवैलाई स्तरीय शिक्षाको प्रत्याभुति गर्ने ।
- ग) गाँउपालिका भित्रको विद्यालयहरूको सुधारको आर्थिक सहायता लागि गाँउपालिका, प्रदेश, संघ र अन्य निकायहरूमा सिफारिस गर्ने । विद्यालयहरूमा लोकतान्त्रिक संस्कार र आचरण पालना गर्ने ।
- घ) गाँउपालिका भित्रको शिक्षक तथा कर्मचारी स्वास्थ्य सुरक्षा कोष/र अस्थायी/करार/दैनिक ज्यालादारीमा कार्यरत शिक्षकहरूका लागि अस्थायी अवकाश कोष र विद्यार्थी कल्याणका वद्यार्थी कल्याणकारी कोषको स्थापना गर्ने ।
- ङ) गाँउपालिका भित्र नियुक्त भएका लेखा परीक्षकहरूले दिएका विद्यालयको लेखा परीक्षण प्रतिवेदनका आधारमा आवश्यक कारवाही गर्ने, गराउने ।
- च) विद्यालयहरू वन्द गर्ने सम्बन्धमा स्वीकृतीको लागि गाउँपालिकामा सिफारिस गर्ने ।
- छ) विद्यालयहरूमा शैक्षिक क्यालेण्डर अनुसार विद्यालय संचालन गर्न वडा शिक्षा समिति र विद्यालय व्यवस्थापन समिति लाई निर्देशन दिने । विद्यालयहरूमा संगीत, खेलकुद , स्काउट तथा साँस्कृतिक कार्यक्रमहरूको संचालन गर्न व्यवस्था मिलाउने ।
- ज) गाउँ शिक्षा समितिले आवश्यकता अनुसार वडामा समेत वडा शिक्षा समिति गठन गर्ने ।
- झ) गाउँपालिका भित्र रहेका सामुदायिक तथा संस्थागत विद्यालयमा खाली हुन आउने शिक्षक नियुक्ति गर्नको लागि शिक्षक बैंकको स्थापना गर्ने ।
- ञ) गाउँपालिका भित्र रहेका शिक्षकको करार/दैनिक ज्यालादारी नियुक्ति तथा सरुवा तथा काज गरि गाउँपालिकामा अनुमोदन गराउने ।
- ट) स्थानीय मातृभाषाहरूमा आधारभुत शिक्षा प्रदान गर्नका लागि सम्भाव्यता अध्ययन गरी गाउँकार्यपालिका समक्ष सिफारिस गर्ने ।
- ठ) गाउँ शिक्षा समितिले आवश्यकताको आधारमा स्रोत व्यक्ति नियुक्तिको लागि गाउँकार्यपालिकामा सिफारिस गर्ने ।
- ड) गाउँपालिका भित्र उपयुक्त स्थानमा मोडल स्कुल स्थापना गर्नका लागि गाउँकार्यपालिकामा सिफारिस गर्ने ।
- ढ) शिक्षा अधिकृत स्रोत व्यक्ति वा प्रधानाध्यापकबाट शिक्षक वा कर्मचारीलाई अनुगमन र मूल्याङ्कनको क्रममा जिम्मेवारी निर्वाह नगरेको देखिएमा विभागिय अथवा ग्रेड रोक्का र तलव कट्टी को लागि गाउँपालिकामा सिफारिस गर्ने ।
- ण) गाउँपालिका भित्र मातृभाषाका कक्षाहरू संचालनको लागि व्यवस्था मिलाउने । र विद्यार्थीहरूको छात्रवृत्तिको छनौट सम्बन्धि सम्पूर्ण कार्यहरू गर्ने ।
- त) गाउँपालिकाले गर्नुपर्ने परिक्षाको लागि व्यवस्था मिलाउने ।
- थ) आफ्नो बालवच्चालाई सामुदायिक विद्यालयमा अध्यापन गराएको शिक्षकहरूलाई एक तह ग्रेड तथा पुरस्कारको लागि सिफारिस गर्ने
- द) स्थानीय तहमा संचालन हुने सवै किसिमका विद्यालयहरूको अनुमती, स्वीकृती प्रदान गर्ने ।
- ध) शिक्षाका क्षेत्रमा आईपरेको विवाद समाधान गर्ने ।
- न) अन्य तोके बमोजिम कार्यहरू गर्ने ।
- प) गाउँपालिका भित्रका सम्पूर्ण विद्यालयको दरवन्दी मिलान गरि नपुग शिक्षकको लागि संघीय र प्रदेश सरकार सँग माग गर्ने ।

## १३. गाउँ शिक्षा समिति को बैठक :-

- क) गाउँ शिक्षा समितिको बैठक कम्तिमा पनि त्रैमासिक रुपमा बस्नेछ ।
- ख) गाउँ शिक्षा समिति को बैठक समितिको अध्यक्षको निर्देशनमा सदस्य सचिवले बोलाउने छ ।
- ग) गाउँ शिक्षा समिति को बैठकमा छलफल हुने विषयवस्तु अध्यक्षको निर्देशनमा सदस्य सचिवले तयार गर्ने ।
- घ) गाउँ शिक्षा समिति को तत्काल कायम रहेको पचास प्रतिशत भन्दा बढी सदस्यहरू उपस्थित भएमा गण पूरक संख्या पुगेको मानीने छ । यदि गणपूरक संख्या नपुगेमा पुनः कम्तीमा ३ दिनको समय राखी अर्को बैठक बोलाउन सक्ने छ । यसरी बोलाइएको बैठकमा एक तिहाई सदस्य गणपूरक संख्या मानिनेछ ।

- ड) गाउँ शिक्षा समिति को बैठकको अध्यक्षता समितिको अध्यक्षले गर्नेछ ।  
 च) गाउँ शिक्षा समिति को बैठकमा बहुमतको राय मान्य हुनेछ । मत बराबर भएमा अध्यक्षको निर्णय मान्य हुनेछ ।  
 छ) गाउँ शिक्षा समिति को बैठकको कार्यविधि समिति आफैले निर्धारण गरेबमोजिम हुनेछ । बैठकमा भाग लिए वापत गाउँ शिक्षा समितिका सदस्यहरूले गाउँपालिकाको आर्थिक ऐनमा तोके बमोजिम बैठक भत्ता पाउनेछन् ।

#### १४. शैक्षिक गुणस्तर परामर्श केन्द्र

- क) गाउँपालिकाले निर्देशिका तयार गरि समग्र शिक्षाको स्थिती आकलन गरि निति निर्देशन गर्न का लागि एक बहुपक्षिय शैक्षिक गुणस्तर परामर्श केन्द्रको गठन गर्न सक्ने ।

#### १५. शिक्षा अधिकृतको काम कर्तव्यहरु :

- क) गाउँपालिकाको शिक्षा अधिकृतले गाउँपालिकाको ऐन र कानूनले तोकेको कार्यहरु गर्ने गराउने छ ।  
 ख) प्रमुख प्रशासकिय अधिकृतको मातहतमा रहि कार्य गर्ने, विद्यालय निरिक्षक परिचालन गर्ने, शैक्षिक तथ्याङ्क अद्यावधिक गराउने माध्यमिक तहसम्मको शैक्षिक कार्यक्रम गर्ने । विद्यालय निरिक्षण क्रममा शिक्षकहरु नियमित नभएमा कारवाहिको लागि शिक्षा समिति मार्फत गाउँपालिकामा सिफारिस गर्ने ।  
 ग) सेवा क्षेत्रभित्रको विद्यालय नक्साङ्कन तथा अनुगमन गरी गराई सोको आधारमा विद्यालय खोल्न अनुमति प्रदान गर्न ,कक्षा थप गर्न,विद्यालय सार्न वा दुई वा दुई भन्दा बढी विद्यालय एक आपसमा गाभ्ने, विद्यालयको नाम परिवर्तन गर्न गाउँ कार्यपालिकामा प्रमुख प्रशासकिय अधिकृत मार्फत सिफारिस गर्ने,  
 घ) विद्यालयको वार्षिक कार्यक्रम तयार पारी शिक्षा समिति मार्फत गाउँपालिकामा पेश गर्ने ।  
 ड) समय समयमा शिक्षक र कर्मचारीको तलव तथा विद्यालयको विभिन्न शिर्षकको रकम निकासको लागि गाउँपालिकामा सिफारिस गर्ने  
 च) शिक्षा सुधारको लागि गाउँपालिकासँग गरेको प्र.अ हरुको कार्यसम्पादन सम्भौता अनुरूप कार्य भए नभएको निरिक्षण गर्ने ।

#### परिच्छेद - ५

#### सामुदायिक विद्यालय व्यवस्थापन समिति

#### १६. संरचना:

- १) सामुदायिक विद्यालयको संचालन रेखदेख र व्यवस्थापन गर्नको लागि देहायका सदस्यहरु रहेको समिति रहने छ ।

अभिभावकहरूले आफु मध्येबाट चुनेको एकजना	अध्यक्ष	१
अभिभावकले आफु मध्येबाट चुनेको १ जना महिला सहित	सदस्य	२
संस्थापक, समाजसेवी, शिक्षाविद् वा चन्दादाता हरु मध्येबाट	"	१
वडा अध्यक्षले तोकेको वडा सदस्य	"	१
शिक्षक प्रतिनिधी	"	१
प्रधानाध्यापक	सदस्य सचिव	१
		<u>७ जना</u>

- २) अध्यक्ष वा सदस्यको पदावधि ४ वर्षको हुने । साविकको विव्यसले म्याद सकिने एक महिना अगावै कमसे कम साविकका एक महिला एक पूरुष अभिभावक सदस्य रहने गरि नयाँ विव्यस बनाएर हस्तान्तरण गर्ने । विशेष कारणवस विव्यस समिति गठन गर्न नसकेमा गाउँपालिकाले नियम बमोजिम तदर्थ समिति गठन गर्न सक्ने ।  
 ३) गाउँ शिक्षा समितिको सिफारिसमा गाउँपालिकाले विद्यालय व्यवस्थापन समितिको नियम बमोजिम गठन र विघटन गर्न सक्ने ।

#### १७. सामुदायिक विद्यालयको विद्यालय व्यवस्थापन समितिको काम कर्तव्य र अधिकार

- क) स्तरीय शिक्षा प्रदान गर्न विद्यालय संचालनको लागि दुरदृष्टि र विद्यालय संचालन योजना निर्माण तथा कार्यन्वयन र अनुमगन गर्ने ।
- ख) विद्यालय संचालनको लागि साधन र श्रोत परिचालनको निति बनाउने र व्यवस्था गर्ने ।
- ग) संघीय तथा प्रादेशिक सरकारले निर्धारण गरेको ढाँचा भित्र रही पाठ्यक्रम तथा पाठ्यपुस्तक र एक वा एक भन्दा बढी माध्यम भाषाहरु निर्धारण गर्ने ।
- घ) स्थानीय सरकारको ढाँचा भित्र रही विद्यालयको वार्षिक बजेट स्वीकृत गर्ने र त्यसको जानकारी गाउँ कार्यपालिका पालिका शिक्षा समितिलाई दिने ।
- ङ) स्रोत र साधनलाई ध्यानमा राखी शिक्षा समितिको सहमतिमा विद्यालयमा आवश्यक पदहरु सिर्जन गर्ने र भर्नाको प्रक्रिया निर्धारण गर्ने ।
- च) संघ र प्रदेश स्थानीय सरकारबाट निर्धारित योग्यता पुगेका व्यक्ति मध्येबाट शिक्षा समितिले सिफारिस गरेका प्रधानाध्यापक एवं अन्य शिक्षक र कर्मचारीहरु नियुक्ति गर्ने ।
- छ) विद्यालय सुशासनका अन्य आवश्यक प्रवन्ध गर्ने ।
- ज) गाउँकार्यपालिका शिक्षा समितिले दिएको निर्देशनको पालना गर्ने ।

#### १८. राजीनामा

- क) व्यवस्थापन समितिका सदस्यको राजीनामा समितिका अध्यक्षले र विद्यालय व्यवस्थापन समिति का अध्यक्षको राजीनामा सम्बन्धित शिक्षा समितिले स्वीकृत गर्ने छ । विद्यालयको प्र.अ र शिक्षकको राजीनामा गाउँपालिका प्रमुख प्रशासकिय अधिकृतले स्वीकृत गरी गाउँ शिक्षा समितिमा अनुमोदन गराउने ।
- ख) तर अध्यक्षको पद रिक्त रहेको अवस्थामा त्यस्तो सदस्यको राजीनामा समितिका सदस्यहरुमध्ये सबै भन्दा जेष्ठ सदस्यले स्विकृत गर्ने छ ।

१९. **अभिभावक नहुने** : विद्यालय व्यवस्थापन समितिको अध्यक्ष हुन अभिभावक हुनु पर्नेछ । विद्यार्थीका बाबु वा आमा, बाजे वा बज्यै वा एउटै कोखको दाजु- दिदी विद्यार्थीको अभिभावक हुनेछन् । सो भन्दा बाहेकका व्यक्तिलाई अभिभावक मानिने छैन । सर्वसहमत भएमा विद्यालय क्षेत्रका अन्य प्रतिष्ठित व्यक्ति पनि बन्न सक्नेछ ।

२०. **अध्यक्ष हुन चाहिने योग्यता** : विद्यालयको व्यवस्थापन समितिको अध्यक्ष हुन विद्यालयमा सञ्चालन भैरहेको उच्च कक्षा बराबर उत्तीर्ण भएको हुनु पर्नेछ । निर्धारित योग्यताका उपलब्ध नभएमा तथा सर्वसहमत भएमा यो नियम लागू हुनेछैन ।

#### २१. व्यवस्थापन समितिको बैठक :

- क) बैठक २ महिनामा कमिमा १ पटक बस्ने, बैठक सो समितिको अध्यक्षको निर्देशनमा सदस्य सचिवले बोलाउने ।
- ख) बैठकमा छलफल हुने विषयसूची सदस्य सचिवले सामान्यतया ३ दिन अघि नै सदस्यहरुलाई जानकारी गराउनुपर्ने ।
- ग) तत्काल कायम रहेको ५० प्रतिशत भन्दा बढि सदस्यहरु उपस्थित भएमा बैठकका लागी गण पूरक संख्या पुगेको मानिने ।
- घ) बैठकको अध्यक्षता समितिका अध्यक्षले गर्ने, निजको अनुपस्थितिमा बैठकमा उपस्थित सदस्यहरु मध्येबाट जेष्ठ सदस्यले अध्यक्षता गर्ने ।
- ङ) बैठकमा बहुमतको राय मान्य हुनेछ र मत बराबर भएमा बैठकका अध्यक्षले निर्णायक मत दिन सक्ने ।
- च) बैठक सम्बन्धि अन्य कार्यविधि व्यवस्थापन समिति आफैले निर्धारण गर्न सक्ने ।
- छ) लगातार ६ महिना सम्म पनि विद्यालय व्यवस्थापन समितिको बैठक नवसेमा सो समिति स्वत विघटन भएको मानिने ।
- ज) माथि जुनसुकै कुरा लेखिएको भएतापनि व्यवस्थापन समितिको एक तिहाई सदस्यले लिखित अनुरोध गरेमा व्यवस्थापन समितिका सदस्य सचिवले जुनसुकै बेलामा पनि बैठक बोलाउनु पर्ने ।

#### २२. व्यवस्थापन समिति विघटन गर्न सक्ने अवस्था :

- क) विद्यालयको शैक्षिक वातावरण खलबलाएमा ।
- ख) गाउँपालिकाको ऐन विपरीत काम गरेमा ।
- ग) विद्यालयको व्यवस्थापन सन्तोषजनक रूपमा गर्न नसकेमा ।
- घ) सम्बन्धित निकाय वा अधिकारीले दिएको निर्देशनको पालना नगरेमा ।

ड) विद्यालय व्यवस्थापन समिति विघटन गरेपछि गाउँपालिकाले १ जना संयोजक सहित ५ जना सदस्य रहेको तदर्थ समिति गठन गर्नेछ । विद्यालय व्यवस्थापन समितिको प्र.अ र तदर्थ समितिले २ महिना भित्र नयाँ समिति गठन गर्नुपर्ने । अन्यथा सो समिति स्वतः विघटन हुनेछ ।

२३. अध्यक्ष र सदस्य हुन नसक्ने : निम्न व्यक्तिहरु व्यवस्थापन समितिको अध्यक्ष र सदस्य हुन पाउने छैनन् ।

क) गैर नेपाली नागरिक ।

ख) २० वर्ष उमेर पुरा नभएको ।

ग) कुनै पनि विद्यालयमा कार्यरत कर्मचारी, शिक्षक तथा अन्य सरकारी कर्मचारी ।

घ) प्रचलित कानून बमोजिम कालो सूचीमा परेको ।

ड) नैतिक पतन हुने फौजदारी अभियोगमा अदालतले कसूरदार ठहर गरेको व्यक्ति ।

च) नेपाल सरकारबाट पारिश्रमिक र सेवासुविधा पाउने गरी सेवारत व्यक्तिहरुले विद्यालय व्यवस्थापन समितिको अध्यक्ष हुन पाउने छैन । तर निवृत्तिभरणमा बसेका व्यक्तिहरुको हकमा यो नियम लागु हुने छैन ।

छ) यस ऐनमा तोके बमोजिमको शैक्षिक योग्यता नभएको ।

२४. शिक्षक - अभिभावक संघ सम्बन्धि व्यवस्था :

क) सामुदायिक विद्यालयका सम्पूर्ण शिक्षक तथा अभिभावकहरु सदस्य रहेको एक शिक्षक अभिभावक संघ रहनेछ ।

ख) व्यवस्थापन समितिले अभिभावकहरुको भेला गराई सो समितिका अध्यक्ष, प्रधानाध्यापक तथा कम्तिमा एक जना शिक्षक र अभिभावकहरु समेत रहने गरी वढीमा ९ सदस्यीय शिक्षक अभिभावकसंघको कार्यकारी समिति गठन गर्नुपर्ने छ ।

ग) गठित कार्यकारी समितिका सदस्य को पदावधि ४ वर्षको हुनेछ ।

घ) शिक्षक अभिभावक संघको बैठक कम्तीमा ३ महिनामा एक पटक बस्नेछ र सो समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।

२५. शिक्षक अभिभावक संघको काम , कर्तव्य र अधिकार :

क) शिक्षाको गुणस्तर कायम गर्नको लागि आवश्यक काम गर्ने ।

ख) शैक्षिक, आर्थिक तथा व्यवस्थापकिय गतिविधिको सम्बन्धमा अनुगमन गर्ने तथा सो सम्बन्धमा विद्यालयलाई आवश्यक सुझाव दिने ।

ग) शैक्षिक गतिविधि बारे नियमित जानकारी राख्ने तथा सो सम्बन्धमा अन्तर्क्रिया गर्ने ।

घ) गाउँ शिक्षा समितिले तोकेको अन्य कामहरु गर्ने ।

ड) संस्थागत विद्यालयको हकमा शिक्षक अभिभावक संघको कार्यकारी समिति गठन गर्दा सात सदस्य नघटाई गर्नुपर्नेछ ।

२६. शिक्षक महासंघ :

क) यस गाउँपालिकामा रहेका आधारभुत तथा माध्यमिक विद्यालयका शिक्षकहरुको हकहितको संरक्षण तथा पेशागत विकासको लागि एक गाउँपालिका स्तरीय शिक्षक महासंघ रहनेछ ।

ख) शिक्षक महासंघको निर्वाचन सम्बन्धी व्यवस्था शिक्षक महासंघ सम्बन्धी विधानमा उल्लेख भए बमोजिम हुनेछ ।

## परिच्छेद ६

### संस्थागत विद्यालय व्यवस्थापन

२७. संचालन:

संस्थागत विद्यालय आवश्यकता अनुसार शिक्षा समितिको सिफारिसमा गाउँपालिकामा अनुसूची ३ बमोजिम सम्पूर्ण कागजात पेश गरि शैक्षिक गुठी र निजी गुठीको रूपमा मात्र संचालन गर्न सक्नेछ । शुल्क निर्धारण गर्दा गाउँ शिक्षा समितिसँग सहमती लिएर मात्र शुल्क बढाउन सक्नेछ । र विद्यालयमा अध्यापन गराउने शिक्षक तथा कर्मचारीहरुलाई सामुदायिक विद्यालय सरह सेवा सुविधा उपलब्ध गराउनुपर्ने छ । कम्तीमा पनि १०% छात्रवृत्ति उपलब्ध गराउनु पर्नेछ ।



**परिच्छेद - ७**  
**आर्थिक व्यवस्था**

२८. **विद्यालय कोष :** प्रत्येक विद्यालयलाई प्राप्त हुने सरकारी अनुदान, आन्तरिक आम्दानी तथा अन्य आम्दानीहरू राख्ने गरी १ संचित खाता रहनेछ। उक्त खाता गाउँपालिकाले तोकेको बैकमा आधारभूत विद्यालयको हकमा व्यवस्थापन समितिको अध्यक्ष र प्र.अ तथा माध्यमिक विद्यालयको हकमा लेखापाल र प्रधानाध्यापकको संयुक्त हस्ताक्षर बाट चल्नेछ।

२९. **गाउँपालिका छात्रवृत्ति कोष :** गाउँपालिका भित्रका गरिव, जेहेन्दार, विपन्न, लोपन्मुख विद्यार्थीहरूलाई उच्च शिक्षा हाँसिल गर्नको लागि गाउँपालिकाले एउटा छात्रवृत्ति कोषको स्थापना गर्नेछ। यस कोषले छात्रवृत्तिको लागि सम्पूर्ण प्रक्रिया पुरा गरि स्वीकृतिको लागि गाउँपालिकामा पेश गर्ने ।

३०. **छात्रवृत्ति कोष संचालक समिति :**

क)	सामाजिक विकास समितिको प्रमुख	संयोजक
ख)	गाउँ शिक्षा समितिको एक जना प्रतिनिधी	सदस्य
ग)	शिक्षा अधिकृत	सदस्य सचिव

३१. **छात्रवृत्ति सम्बन्धि व्यवस्था:**

क) संस्थागत विद्यालयले विद्यालयमा प्रत्येक कक्षामा अध्ययन गर्ने कम्तीमा पनि १०% गरिव, विपन्न, सिमान्तकृत, दलित, पिछडिएका एवं जेहेन्दार विद्यार्थीलाई छात्रवृत्ति उपलब्ध गराउनु पर्नेछ। यसरी सिफारिस गर्दा समावेशिताको आधारमा कम्तीमा ३५ प्रतिशत बालिका अनिवार्य रूपमा समावेश गर्नुपर्नेछ। र छात्रवृत्तिको लागि निवेदन दिन विद्यालयमा सूचना प्रकाशन गर्नुपर्नेछ।

ख) ऐनमा सार्वजनिक गर्नुपर्ने: यस ऐन बमोजिम छात्रवृत्ति उपलब्ध गराईएका विद्यार्थीहरूको नाम थर, कक्षा तथा निजको बाबु आमाको नाम, थर बतन सहितको विवरण विद्यालयले सूचना पाटीमा टाँस गर्नुपर्नेछ। यसको एक प्रति अनिवार्य रूपमा शिक्षा समिति मार्फत गाउँपालिकामा कार्यालयमा पठाउनु पर्नेछ।

ग) सामुदायिक विद्यालयले निशुल्क शिक्षा प्रदान गर्नुपर्नेछ। गाउँपालिकाबाट लिखित रूपमा स्वीकृती नलिई अभिभावक तथा विद्यार्थीबाट कुनैपनि प्रकारका शुल्कहरू उठाउन पाउने छैन। कक्षा ११ र १२ कक्षाको छात्रवृत्तिको छनौट प्रक्रिया छनौट समितिले राष्ट्रिय दैनिका सूचना प्रकाशित गरि गरिव, विपन्न, सिमान्तकृत, दलित, पिछडिएको एवं जेहेन्दार विद्यार्थीहरूको सूची तयार पारी विषयगत रूपमा छनौटको लागि गाउँपालिकामा पेश गर्नुपर्ने।

३२. **लेखा परीक्षण :**

क) गाउँपालिका शिक्षा विकास कोषको संचालन संचालक समितिले यस शिक्षा ऐन २०७५ बमोजिम गर्ने छ भने कोषको लेखा परीक्षण गाउँपालिकाले तोकेको लेखा परीक्षकबाट गर्नेछ।

ख) विद्यालयको लेखापरीक्षण गाउँपालिका कार्यालयको शिक्षा शाखा भित्र गर्नुपर्नेछ। अन्यत्र गराईएको थाहा पाएमा विभागीय कारवाहि हुनेछ।

३३. **विद्यालयलाइ अनुदान :**

विभिन्न श्रोतबाट प्राप्त रकम गाउँपालिका शिक्षा विकास कोषमा जम्मा गरिने छ। उक्त रकम निम्न आधारमा बाँडफाँड गर्नेछ।

- क) विद्यालयको विद्यार्थी संख्या
- ख) विद्यालयको शिक्षक संख्या
- ग) विद्यालयको परीक्षाको नतिजा

- घ) विद्यालयको आर्थिक अवस्था
- ड) विद्यालयले शैक्षिक गुणस्तर अभिवृद्धिको लागि गरेको प्रयास
- च) गाउँ शिक्षा समितिले तोकेको अन्य मापदण्ड

**अनुच्छेद ८**  
**प्रारम्भिक बाल शिक्षा**

**३४. प्रारम्भिक बाल शिक्षा :**

- क) गाउँपालिका भित्रको कुनै पनि स्थानमा बाल विकास केन्द्र स्थापना गर्न आवश्यक देखिएमा स्वीकृतिको लागि सम्बन्धित वडा कार्यलयको सिफारिसमा गाउँ शिक्षा समितिमा आवेदन दिनुपर्ने छ । निवेदनको ढाँचा ऐनमा व्यवस्था गरे बमोजिम हुनुपर्ने छ ।
- ख) गाउँपालिका शिक्षा ऐन बमोजिम निवेदन पर्न आएमा गाउँ शिक्षा समितिले आवश्यक जाँचबुझ गर्नेछ, र जाँचबुझ गर्दा निवेदकलाई शिशु विकास केन्द्र स्थापना गर्न स्विकृति दिन मनासिव देखिएमा गाउँ शिक्षा समितिको सिफारिसमा गाउँपालिकाले स्विकृति दिन सक्नेछ ।
- ग) कुनै संस्थाले उपनियम २ बमोजिम तोकिएको शर्त अनुरूप शिशु विकास केन्द्र संचालन नगरेमा गाउँ शिक्षा समितिले एकपटक सुनुवाईको अवसर दिनेछ, र तत्पश्चात पनि उचित ढंगबाट संचालन नभएमा दिएको स्वीकृती कुनैपनि बखत खारेज गर्न सकिनेछ ।
- घ) प्रारम्भिक बाल विकासको कक्षालाई ECD 1 र ECD 2 गरी दुई तहमा संचालन गरिनेछ ।

**३५. शिशु विकास केन्द्रको लागि चाहिने पूर्वाधार :**

- क) फराकिलो खुल्ला शान्त, सुरक्षित भवन भएको ।
- ख) भवन बाहेक आधा रोपनी जग्गा खाली भएको ।
- ग) बाल उद्यानको व्यवस्था भएको ।
- घ) सफा स्वच्छ खानेपानी र शौचालयको व्यवस्था भएको ।
- ड) कम्तिमा १ जना सुसारे भएको ।

**३६. स्वीकृत पाठ्यक्रम प्रयोग गर्नुपर्ने :** शिशु विकास केन्द्रमा पाठ्यक्रम विकास केन्द्र तथा गाउँपालिकाबाट स्वीकृत पाठ्यक्रम प्रयोग गर्नुपर्छ ।

**३७. अनुदान दिने :**

गाउँपालिकाले शिशु विकास केन्द्रलाई आवश्यक पर्ने जुनसुकै शिर्षकमा पनि अनुदान दिन सक्नेछ । शिशु विकास केन्द्रको शिक्षिकाहरुको व्यवस्था, सेवा र सुविधा गाउँपालिकाले तोके बमोजिम हुनेछ ।

**३८. शिशु विकास केन्द्र स्थापनाको लागि चाहिने शर्तहरु ।**

- क) शिशु विकास केन्द्र/पूर्व प्राथमिक विद्यालय/कक्षाको,
  - १) नाम :-
  - २) ठेगाना : गाउँपालिका/न.पा. ....
  - वडा नं. .... गाउँ/टोल ..... फोन नं. ....
  - ३) सेवा पुऱ्याउने बालबालिकाको संख्या : -
- ख) सञ्चालनका लागि जिम्मेवारी लिने वा आवद्धता दिने विद्यालयको,
  - १) नाम :
  - २) ठेगाना :
  - ३) फोन नं. :
- ग) प्रस्तावित शिशु विकास केन्द्र/पूर्व प्राथमिक विद्यालयको भौतिक पूर्वाधारहरु :
  - १) भवन :
    - अ) कोठा
    - इ) केले बनेको
    - आ) कच्ची/पक्की
    - ई) भाडा/आफ्नै/सार्वजनिक

- २) पकर्निचरको विवरण :
  - अ)
  - आ)
  - इ)
  - ई)
- ३) खेलकूद मैदानको क्षेत्रफल :
  - अ) आफ्नै
  - आ) भाडामा वा सार्वजनिक
  - इ) अन्य
- ४) शौचालयको अवस्था :
  - अ) संख्या
  - आ) कच्ची/पक्की
  - इ) पानीको व्यवस्था भए नभएको
- ५) खानेपानीको अवस्था :
  - अ) बोकेर ल्याउने
  - आ) धाराबाट प्राप्त
  - इ) पर्याप्त/अपर्याप्त
- ६) पाठ्य सामग्री के के छन् :
  - अ)
  - आ)
  - इ)
  - ई)
- ७) आर्थिक विवरण :
  - अ) अचल सम्पत्ति
  - आ) चल सम्पत्ति
  - इ) अन्य
- ८) आम्दानीको स्रोतको व्यवस्था कसरी मिलाइन्छ :
- ९) अन्य कुनै विवरण भए उल्लेख गर्ने :

माथि लेखिएको विवरण ठीक छन्/भुट्टा ठहरेमा कानून बमोजिम सहुंला/बुभाउँला ।

संस्थाको छाप

निवेदकको सही :

नाम :

ठेगाना :

मिति :

संलग्न कागजात :

- १) भवन खेल मैदान सम्बन्धी प्रमाण कागजात र विवरण ।
- २) संस्था दर्ताको प्रमाणपत्रको प्रतिलिपि र नियमानुसारको नवीकरण र लेखापरिक्षण प्रतिवेदन ।
- ३) आपसी सहयोग समूहबाट निवेदन गरिएको भए त्यस्तो समूहको बैठकको निर्णय ।
- ४) कुनै विद्यालयसँग आवद्ध गरी सञ्चालन गर्न खोजिएको भए सो विद्यालयको सिफारिस ।

**परिच्छेद - ९**  
**सामुदायिक विद्यालयका शिक्षक सम्बन्धि व्यवस्था**

**३९. प्रधानाध्यापक सम्बन्धी व्यवस्था :**

गाउँ शिक्षा समितिले प्रशासनिक क्षमता सम्बन्धी योग्यता पुगेको शिक्षक र शिक्षिकाहरु मध्येबाट योग्यताको आधारमा प्रधानाध्यापक नियुक्तिको लागि गाउँपालिकामा सिफारिस गर्ने । शिक्षा समितिको सिफारिसको आधारमा गाउँपालिकाले प्रधानाध्यापक नियुक्ति गर्नेछ । शिक्षा समितिको सिफारिस चित्त नबुझेमा गाउँपालिकाले आफ्नो राय सहित शिक्षा समितिमा फिर्ता पठाउन सक्नेछ ।

**४०. प्रधानाध्यापकको काम, कर्तव्य र अधिकार :**

- क) विद्यालयमा शैक्षिक वातावरण, गुणस्तर र अनुशासन कायम राख्ने,
- ख) विद्यालयमा शिक्षक तथा कर्मचारीहरूसँग समन्वय गरी शिक्षक, कर्मचारी, विद्यार्थी र अभिभावकहरु बीच पारस्परिक सहयोगको वातावरण सिर्जना गर्ने,
- ग) विद्यालयको आर्थिक शैक्षिक भौतिक पक्ष समेटिएको प्रतिवेदन चौमासिक रूपमा गाउँ शिक्षा समिति मार्फत कार्यपालिकामा पठाउने,
- घ) विद्यालयमा अनुशासन सच्चरित्रता, शिष्टता कायम गर्न आवश्यक काम गर्ने,
- ङ) शिक्षकहरूसँग परामर्श गरी विद्यालयमा कक्षा संचालन सम्बन्धी कार्यक्रम तयार गर्न तथा त्यस्तो कार्यक्रम बमोजिम कक्षा संचालन भए नभएको निरीक्षण गर्न,
- च) विद्यालयमा सरसफाई अतिरिक्त क्रियाकलाप आदिको प्रबन्ध गर्न गराउने,
- छ) विद्यालयको प्रशासनिक कार्यको संचालन तथा नियन्त्रण गर्न,
- ज) विद्यालयमा विद्यार्थी भर्ना गर्ने तथा परीक्षा संचालन गराउने,
- झ) विद्यार्थीलाई स्थानान्तरण तथा अन्य प्रमाणपत्र दिने,
- ञ) विद्यालयमा भए गरेका महत्वपूर्ण काम कारवाहीको अभिलेख राख्ने,
- ट) कुनै शिक्षकले जानी जानी वा लापरवाही साथ कुनै काम गर्नाले विद्यालयलाई हानि नोक्सानी पर्न गएमा त्यस्तो हानि नोक्सानीको रकम तलबबाट कट्टा गरी असुल गर्न गाउँ शिक्षा समितिमा सिफारिस गर्ने,
- ठ) विद्यालयले आफ्नै स्रोतमा नियुक्त गरेका शिक्षक वा कर्मचारीले पदीय जिम्मेवारी पूरा नगरेमा व्यवस्थापन समितिको सिफारिस बमोजिम अवकाश लगायतका अन्य विभागीय कारवाही गर्ने,
- ड) शिक्षक र कर्मचारीलाई दिएको सजायको अभिलेख राख्ने तथा त्यस्ता अभिलेख स्थानीय शिक्षा अधिकारीले तथा निरीक्षकले हेर्न चाहेमा देखाउने,
- ढ) शिक्षक तथा कर्मचारीहरुको आचरण र कार्य सम्पादन सम्बन्धि प्रतिवेदन गाउँ शिक्षा समिति तथा व्यवस्थापन समितिमा पेश गर्ने,
- ण) शिक्षकलाई सजाय तथा पुरस्कार दिने सम्बन्धमा व्यवस्थापन समिति तथा गाउँ शिक्षा समिति मा सिफारिस गर्ने,
- त) महिनाको कम्तिमा एक पटक शिक्षकहरुको बैठक बोलाई विद्यालय सम्बन्धी विषयमा छलफल गरी त्यसको अभिलेख राख्ने,
- थ) विद्यालयको स्रोतबाट तलब भत्ता खाने गरी नियुक्त भएका शिक्षक तथा कर्मचारीहरुको तलब सम्बन्धी प्रतिवेदन पारित गर्न व्यवस्थापन समितिमा पेश गर्ने,

- द) विद्यालय भवन तथा छात्रावासको हाताभित्र कुनै किसिमको अभद्र व्यवहार हुन नदिने,
- ध) विद्यालयमा अध्ययन अध्यापन सम्बन्धी मासिक अर्ध वार्षिक तथा वार्षिक कार्यक्रम बनाई कार्यान्वयन गर्ने गराउने,
- न) विद्यालयको वार्षिक शैक्षिक कार्यक्रम व्यवस्थापन समितिबाट पारित गरी कार्यान्वयन गर्ने गराउने,
- प) शिक्षकलाई तालिममा पठाउन व्यवस्थापन समितिबाट अनुमोदन गराई गाउँ शिक्षा समितिमा पठाउने,
- फ) कुनै विद्यार्थीले विद्यालयभित्र अनुशासन भङ्ग गरेमा निजलाई निष्कासन गर्ने,
- ब) विद्यालयमा नेपाल सरकारबाट स्वीकृत पाठ्यक्रम तथा गाउँपालिकाले तोकेको स्थानीय पाठ्यपुस्तक लागु गर्ने,
- भ) विद्यालय व्यवस्थापन समितिले दिएको निर्देशन तथा आफूले पाएको अधिकार बमोजिम रकम खर्च गर्न र आय व्ययको हिसाब राख्ने तथा राख्न लगाउने,
- म) विद्यालयमा संचालन हुने आवधिक परीक्षा नियमित तथा मर्यादित ढंगबाट संचालन गर्ने गराउने,
- य) कुनै शिक्षकले अध्यापन गरेको विषयमा लगातार दुई वर्षसम्म ३० प्रतिशत भन्दा बढी विद्यार्थी असफल भएमा वा कुनै शिक्षकले लापरवाही वा अनुशासनहीन काम गरेमा त्यस्तो शिक्षकको दुई वर्षसम्म तलब वृद्धि रोक्का गर्न गाउँ शिक्षा समितिमा सिफारिस गर्ने ,
- र) नेपाल सरकारबाट स्वीकृत दरबन्दीमा नियुक्ति पाई कार्यरत रहेका शिक्षकको तलबी प्रतिवेदन पारित गर्न गाउँ शिक्षा समितिमा पठाउने,
- ल) आफ्नो मातहतका शिक्षक तथा कर्मचारीहरुको काम, कर्तव्य तोक्ने,
- व) गाउँशिक्षा समिति तथा विद्यालय व्यवस्थापन समितिले दिएका निर्देशन पालन गर्ने,
- श) विद्यालयको शैक्षिक प्रगति सम्बन्धी विवरण तथा तथ्याङ्क गाउँपालिकाद्वारा निर्धारित ढाँचा र समयभित्र निरीक्षकद्वारा प्रमाणित गराई गाउँ शिक्षा समिति मा पठाउने,
- ष) विद्यालयको आफ्नो स्रोतबाट खर्च व्यहोर्ने गरी नियुक्त भएका शिक्षकहरुको कार्य सम्पादन मूल्याङ्कन फाराम भरी व्यवस्थापन समितिमा पेश गर्ने र गाउँपालिकामा जानकारी गराउने ,
- स) विद्यालयको सुचना अधिकारी तोक्ने,
- ह) विषयगत शिक्षकहरूसँग कार्यसम्पादन सम्झौता गरी सोको प्रतिवेदन अभिलेख राख्ने र गाउँपालिकामा प्रत्येक चौमासिकमा पेश गर्ने,
- क्ष) विद्यालयमा शैक्षिक वडापत्र निर्माण गरी सवैले देख्नेगरी राख्ने,
- त्र) शिक्षक वा कर्मचारीले जानी जानी अवाञ्छित काम गरी विद्यालयको सम्पत्ति क्षति भएमा शिक्षकको तलबबाट कट्टा गर्न गाउँ शिक्षा समितिमा सिफारिस गर्ने,
- ज्ञ) विद्यालयमा कार्यरत कुनैपनि कर्मचारी वा शिक्षकलाई कारवाही गरिएको जानकारी वडा कार्यालय र गाउँपालिकामा पठाउने,
- ज्ञ.१ विद्यालयमा काम गर्ने कुनै पनि शिक्षक तथा कर्मचारीले विद्यालय समयमा मादक पदार्थ सेवन गरी आइएको पाइएमा निलम्बन गरी दोषी ठहरिएमा एक महिनाको तलब कट्टा र एक वर्ष सम्मको ग्रेड रोक्को लागि स्थानीय शिक्षा अधिकारी मार्फत गाउँपालिकामा सिफारिस गर्ने । आफूलाई गरेको कारवाहिमा चित्त नबुझेमा निजलाई सफाई पेश गर्न गाउँपालिकामा एक हप्ताभित्र पुनरावेदन गर्न सक्नेछ ।

३.२ आफ्नो विद्यालयको शिक्षकहरूले आफ्नो बालबालिका सामुदायिक विद्यालयमा पढाएको नपढाएको रेकर्ड राख्ने र शिक्षा समिति मार्फत गाउँपालिकामा जानकारी दिने । करार र स्थायी शिक्षकहरूले आफ्नो बालवच्चाहरू सामुदायिक विद्यालयमा अध्यापन गराएको शिक्षकहरूलाई एक तह ग्रेड बढाई पुरस्कृत गराउन सिफारिस गर्ने ।

#### ४१. प्रधानाध्यापकको योग्यता

- क) विद्यालयको प्रशासकीय प्रमुखको रूपमा काम गर्न प्रत्येक विद्यालयमा एक जना प्रधानाध्यापक रहनेछ ।
- ख) सामुदायिक विद्यालयको हकमा विद्यालय व्यवस्थापन समितिले विद्यालयमा रिक्त रहेको प्रधानाध्यापक पदमा आधारभुत तहको हकमा शिक्षा शास्त्र विषयमा कम्तिमा प्रविणता प्रमाणपत्र तह वा सो सरह (१-५ का लागि) शिक्षा शास्त्रमा स्नातक वा सो सरह १-८ को लागि र माध्यामिक तहको हकमा शिक्षा शास्त्र विषयमा स्नातकोत्तर वा सो सरह ।
- ग) गाउँपालिकाले आफ्नो क्षेत्रभित्र रहेका सम्पूर्ण सामुदायिक विद्यालयका प्रधानाध्यापकहरूसँग कार्यसम्पादन सम्झौता गर्नेछ । कार्यसम्पादन सम्झौताका शर्तहरू कार्यपालिकाले तोके अनुरूप हुनेछन् ।
- घ) उक्त कार्यसम्पादन सम्झौताका शर्तहरू पुरा नगरेमा कार्यपालिकाले निज प्रधानाध्यापकलाई पदमुक्त गरी नयाँ प्रधानाध्यापक नियुक्ति गर्न सक्नेछ ।
- ङ) शैक्षिक सुधारको लागि विशेष परिस्थितिमा गाउँपालिकाले विद्यालयका शिक्षक भन्दा बाहिरबाट पनि विज्ञापन खुलाई प्रधानाध्यापक पदमा करार नियुक्ति गर्न सक्नेछ ।
- च) रिक्त प्रधानाध्यापक पदमा शिक्षकहरूले विद्यालय व्यवस्थापन समिति समक्ष तोकिएको समयमा विद्यालय सुधार योजना सहित निवेदन दिन सक्नेछ ।
- छ) उक्त निवेदन र योजना सहितको दरखास्त विद्यालय व्यवस्थापन समितिले गाँउ शिक्षा समितिमा पठाउने छ ।
- ज) गाँउ शिक्षा समितिले मूल्याङ्कनको आधारमा प्रधानाध्यापक पदमा नियुक्त गर्न गाउँपालिकामा सिफारिस गर्नुपर्ने छ ।

#### ४२. मूल्याङ्कनको आधार देहायबमोजिम हुनेछ ।

- १) स्थायी शिक्षकलाई प्राथमिकता,
  - २) उच्च शिक्षा हासिल गरेको हुनुपर्ने,
  - ३) कम्तीमा ५ वर्ष देखी सोही तहमा शिक्षण गरेको,
- क) प्रधानाध्यापकको पदावधि ४ वर्षको हुनेछ र निज पुनः सो पदमा नियुक्त हुन सक्नेछ,
  - ख) नियुक्त भएका प्रधानाध्यापकको काम सन्तोषजनक नदेखिएमा, निजको आचरण खराब भएको पाईएममा जुनसुकै बेला निजलाई गाँउ शिक्षा समितिले कारवाहीको लागि गाउँपालिकामा सिफारिस गर्नुपर्नेछ ।
  - ग) प्रधानाध्यापकबाट हटाउन अघि निजलाई सफाइ पेश गर्ने मौकाबाट वञ्चित गरीने छैन ।
  - घ) सामुदायिक विद्यालयको प्रधानाध्यापकले गाउँ शिक्षा समितिले तोकिए बमोजिम मासिक भत्ता पाउनेछन् ।
  - ङ) सामुदायिक विद्यालयको प्रधानाध्यापक अनुपस्थित रहेमा वा अन्य कुनै कारणले पद रिक्त भएमा अर्को व्यवस्था नभएसम्मको लागि विद्यालयमा काम गर्ने शिक्षकहरूमध्ये कार्यक्षमताको आधारमा निमित्त भई कामकाज गर्न गाउँ शिक्षा समितिले तोक्ने छ ।
  - च) प्रधानाध्यापकको योग्यता परीक्षा र नियुक्ति मूल्यांकनको मापदण्ड गाउँ शिक्षा समितिले निर्धारण गर्नेछ ।
  - छ) गाउँपालिकाले प्रधानाध्यापकलाई क्रमश Non Teaching Staff को रूपमा जिम्मेवारी दिन सकिनेछ र गाउँपालिकाले आवश्यकता ठानेमा विद्यालय बाहिरबाट पनि शिक्षा सम्बन्धि विज्ञ व्यक्तिलाई विद्यालयको निर्देशकको रूपमा नियुक्ति गरि विद्यालयको व्यवस्थापनको काम गर्न लगाउन सक्नेछ । सो सम्बन्धि व्यवस्था गाउँपालिकाले तोके बमोजिम हुनेछ ।

ज) प्रधानाध्यापकले आफ्नो पदबाट राजीनामा दिन चाहेमा प्रमुख प्रशासकिय अधिकृत समक्ष लिखित राजीनामा पेश गर्नुपर्नेछ । प्रमुख प्रशासकिय अधिकृतले गाउँ शिक्षा समितिमा राजीनामा पेश गर्नुपर्ने छ ।

#### ४३. शिक्षक नियुक्ति :

- क) गाउँपालिकाले करार र ज्यालादारीमा शिक्षक नियुक्ति गर्न सक्नेछ ।
- ख) अरु सबै किसिमका र नयाँ नियुक्ति हुनेलाई करार नियुक्ति, सेवाको शर्त र सुविधा शिक्षा समितिले तोकेको सीमा बमोजिम विव्यसबाट हुने ।
- ग) करार शिक्षकलाई विदा, लगानी कोषमा बचत, विमा सुविधा र कार्यप्रदर्शनका आधारमा पदोन्नती गर्न सक्नेछ ।
- घ) तोकिएको आवश्यक योग्यता पुगेका मध्येबाट गाउँपालिका शिक्षक छनौट गरि गाउँपालिकाबाट करार तथा ज्यालादारीमा नियुक्ति दिने ।
- ङ) गाउँपालिका क्षेत्रभित्र रहेका विद्यालयमा राहत तथा करार वा दैनीक ज्यालादारी कोटामा शिक्षक नियुक्ति गर्नको लागि गाउँपालिकाले एउटा शिक्षक बैंक को स्थापना गर्नेछ । खाली भएका दरबन्दी र निकट भविष्यमा खाली हुन सक्ने दरबन्दीको अनुमान गरी एकैपटक वा पटक-पटक परीक्षा संचालन गरी करार सुची प्रकाशित गरि गाउँपालिकालाई आवश्यकताको आधारमा शिक्षक करारमा लिन सक्नेछ ।
- च) पठनपाठको बाधा नपर्ने गरि राष्ट्रिय जनगणना, निर्वाचन सम्बन्धि काम, दैवी वा प्राकृतिक प्रकोप उद्धार वा तोकिएको बाहेक अन्य कुनै काममा शिक्षक गाउँपालिकाले खटाउन सक्नेछ ।

#### ४४. प्रधानाध्यापकको नियुक्ति:

- क) शिक्षा समितिको सिफारिसमा गाउँपालिकाले निजको योग्यताको आधारमा सम्बन्धित तहको योग्यता र क्षमताको आधारमा गाउँपालिकाले प्र.अ नियुक्ति गर्न सक्नेछ । शिक्षा समितिको सिफारिस को आधारमा गाउँपालिकासँग सम्झौता भए अनुसार कार्य सन्तोषजनक नरहेमा जुनसुकै बेला दोस्रो व्यक्तिलाई प्रधानाध्यापकको रूपमा नियुक्ति गर्न सक्नेछ ।

#### ४५. शिक्षक सरुवा:

- क) गाउँपालिकाले आवश्यकता अनुसार शिक्षा समितिको परामर्शमा गाउँपालिका भित्रका शिक्षकहरूलाई जुनसुकै बेला आवश्यकताको अनुसार काजमा वा सरुवा गरि दरबन्दी मिलान गर्न सक्नेछ ।
- ख) एक गाउँपालिकाबाट अर्को गाउँपालिका वा अन्यत्र जिल्लामा सरुवाको सहमती दिन र लिन सक्नेछ ।

#### ४६. शिक्षक छनौट समिति:

गाउँ शिक्षा समितिबाट गाउँपालिकाले मनोनित गरेको एक जना सदस्य	संयोजक
गाउँपालिकाले तोकेको कार्यपालिका सदस्यमध्येबाट १ जना	सदस्य
शिक्षा अधिकृत वा निजले तोकेको स्रोत व्यक्ति	सदस्य सचिव

#### ४७. शिक्षक छनौट समितिको काम, कर्तव्य र अधिकार :

- क) गाउँपालिका भित्रको खाली रहेको शिक्षक दरबन्दीहरूको पूर्ति गर्ने ।

- ख) गाउँपालिकाले शिक्षक छनौट प्रक्रिया लाई प्रभाकारी बनाउन करार नियुक्तिको लागि शिक्षा समिति मार्फत गाउँपालिकामा पेश गर्ने ।
- ग) माथि जुनसुकै कुरा लेखिएको भएतापनि गाउँ शिक्षा समितिले उपयुक्त ठानेमा शिक्षक छनौटको काम कुनै संघ संस्था वा अन्य निकायको सहयोग लिन सकिने छ ।

#### ४८. शिक्षकको योग्यता :

- क) आधारभूत तहको लागि प्रविणता प्रमाणपत्र तह वा १२ कक्षा उत्तीर्ण गरेको वा सो सरहको योग्यता हुनु पर्नेछ ।
- ख) माध्यमिक तहको लागि स्नातकोत्तर वा सो सरहको योग्यता हुनुपर्ने छ ।
- ग) कक्षा १० सम्म मात्र संचालित विद्यालयमा स्नातक तह उत्तीर्ण गरेको व्यक्तिलाई शिक्षक नियुक्ति गर्न रोकिएको ठानीने छैन ।
- घ) शिक्षक हुनको लागि अनिवार्य रूपमा अध्यापन अनुमति पत्र हुनु पर्नेछ । तर मातृभाषाको हकमा यो अध्यापन अनुमती पत्रको अनिवार्य मानिने छैन ।
- ङ) संस्थागत विद्यालयले शिक्षक नियुक्ति गर्दा र निजहरुलाई सेवा सुविधा प्रदान गर्दा अनिवार्य रूपमा नेपाल सरकारले तोके सरहको योग्यता भएका उम्मेदवारलाई नै नियुक्ति गर्नुपर्ने र नेपाल सरकारले तोके अनुरूपको सेवा सुविधा प्रदान गर्नुपर्नेछ ।
- च) संस्थागत विद्यालयहरु अनिवार्य रूपमा सार्वजनिक गुठी निजी गुठीको रूपमा मात्र संचालन गर्न अनुमती दिईनेछ ।
- छ) शिक्षक नियुक्ति गर्दा लिखित र मौखिक परिक्षा लिनु पर्नेछ । आवश्यकतानुसार प्रयोगात्मक परीक्षा पनि लिन सकिनेछ । परीक्षाको पाठ्यभार देहायवमोजिम हुनेछ:-

- लिखित परीक्षा ८० अंक
- मौखिक परीक्षा २० अंक
- प्रयोगात्मक परीक्षा २० अंक
- गाउँपालिका क्षेत्र भित्रको स्थानीय ५ अंक

- ज) कार्यरत शिक्षकले आफ्नो पदबाट राजीनामा दिन चाहेमा प्रधानाध्यापक मार्फत गाउँपालिकामा राजीनामा पेश गर्नुपर्नेछ । पेश गरेको राजीनामा प्रशासकिय अधिकृतले स्वीकृत गरि गाउँ शिक्षा समितिमा जानकारी गराउनु पर्नेछ ।



## परिच्छेद १०

### विद्यार्थी संख्या भर्ना

#### ४९. विद्यार्थी संख्या:

- क) यस गाउँपालिका अन्तर्गत रहेका सामुदायिक विद्यालयको प्रत्येक कक्षामा विद्यार्थी संख्या सामान्यतया ३० हुनु पर्नेछ ।
- ख) संस्थागत विद्यालयको प्रत्येक कक्षामा विद्यार्थी संख्या सामान्यतया न्यूनतम बाइस, अधिकतम चौवालीस र औसत तेत्तीस हुनु पर्नेछ ।
- ग) माथि जुनसुकै कुरा लेखिएको भए तापनि विशेष शिक्षा दिने विद्यालयको प्रत्येक कक्षामा रहने विद्यार्थी संख्या शिक्षा समितिले तोके बमोजिम हुनेछ ।
- घ) कुनै कक्षामा उपनियम (१) मा लेखिए भन्दा बढी विद्यार्थी भएमा विद्यालयले व्यवस्थापन समितिको अनुमति लिई त्यस्तो कक्षाको अर्को वर्ग (सेक्सन) खोल्न सक्नेछ ।
- ङ) कक्षामा वर्ग खोल्न आवश्यक पूर्वाधारको व्यवस्था व्यवस्थापन समिति र विद्यालयले मिलाउनु पर्नेछ ।

#### ५०. भर्ना सम्बन्धी व्यवस्था :

- क) कक्षा नौ मा भर्ना हुनको लागि आधारभूत तहको अन्तिम परीक्षामा उत्तीर्ण गरेको प्रमाणपत्र,
- ख) कक्षा एघारमा भर्ना हुनको लागि कक्षा दशको परीक्षामा उत्तीर्ण गरेको प्रमाणपत्र,
- ग) कक्षा १ मा भर्ना हुनको लागि जन्मदर्ताको प्रमाणपत्र र आधारभुत खोप पुरा भएको प्रमाणपत्र तथा गाउँपालिकाले तोकेको अन्य मापदण्ड,
- घ) कक्षा एकमा बाहेक अन्य कक्षामा भर्ना हुनको लागि विद्यालयले लिने वार्षिक परीक्षाको लब्धाङ्क र स्थानान्तरण प्रमाणपत्र,
- ङ) विद्यालयले शैक्षिक सत्रको बीचमा वा वार्षिक परीक्षा उत्तीर्ण नभएका विद्यार्थीलाई स्थानान्तरण प्रमाणपत्र लिई आए पनि अध्ययनरत कक्षाभन्दा माथिल्लो कक्षामा भर्ना गर्नु हुँदैन,
- च) विद्यालयको कुनै एउटा कक्षामा भर्ना भएको विद्यार्थीले सोही विद्यालयको माथिल्लो कक्षामा पुनः भर्ना गर्नु पर्ने छैन,
- छ) विद्यार्थीले पहिलो पटक विद्यालयमा भर्ना हुन आउँदा साधारणतया आफ्नो अभिभावकलाई साथमा लिई आउनु पर्नेछ,
- ज) विद्यालयले विद्यार्थी भर्ना गर्दा निःशुल्क शिक्षाको प्रयोजनको लागि अभिभावकको नाम, ठेगाना समेतका विवरण माग गरी राख्नु पर्नेछ,
- झ) विद्यालयले विद्यार्थी भर्ना गर्दा गाउँपालिकाले उपलब्ध गराएको कृषि टनेले स्थापना गरेका प्रमाणपत्र । तर गाउँपालिकाको एक घर एक कृषि टनेल स्थापना गर्ने अभियान पुरा नभए सम्मको लागि वडाको सिफारिस चाहिने छ,

#### ५१. परीक्षा सम्बन्धी व्यवस्था :

- क) शिक्षा शाखाले विद्यालयमा भर्ना नभई निजी रूपमा अध्ययन गरेको व्यक्तिलाई विद्यालयले सिफारिस गरेको निजको क्षमता र स्तरको आधारमा विद्यालयबाट लिइने कक्षा आठसम्मको वार्षिक परीक्षामा सामेल हुनको लागि भर्ना गर्न आवश्यक व्यवस्था गर्न सक्नेछ ।

- ख) परीक्षा दिन चाहने व्यक्तिले शिक्षा शाखाले तोकेको विद्यालय र समयमा सो कार्यालयले तोकेको शुल्क बुझाई परीक्षा फाराम भर्नु पर्नेछ ।
- ग) परीक्षा दिन चाहने व्यक्तिले जुन कक्षाको वार्षिक परीक्षा दिन चाहेको हो सो भन्दा एक कक्षा तलसम्मको विद्यालयबाट लिइएको वार्षिक परीक्षा उत्तीर्ण गरेको प्रमाणपत्र पेश गर्नु पर्नेछ ।
- घ) माथि जे सुकै लेखिएता पनि खुला वा बैकल्पिक विद्यालयमा पढेका विद्यार्थीको परीक्षा सम्बन्धि व्यवस्था संघीय शिक्षा मन्त्रालयले तोके बमोजिम हुनेछ ।

## ५२. स्थानान्तरण प्रमाणपत्र :

क) कुनै विद्यार्थीले स्थानान्तरण प्रमाणपत्र लिनु परेमा अभिभावकको सिफारिस सहित विद्यालय छाड्नु परेको यथार्थ विवरण खुलाई प्रधानाध्यापक समक्ष निवेदन दिनु पर्नेछ ।

ख) माथि जुनसुकै कुरा लेखिएको भए तापनि कक्षा दश र बाह्रमा अध्ययन गर्ने विद्यार्थीलाई स्थानान्तरण प्रमाणपत्र दिइने छैन ।

तर देहायका अवस्थामा शैक्षिकसत्र सुरु भएको दुई महिनाभित्र स्थानान्तरण भई आउने विद्यालयको सिफारिसमा शिक्षा शाखाको सहमति लिई स्थानान्तरण प्रमाणपत्र दिन सकिनेछ :

- (क) स्थानान्तरण हुने विद्यार्थीको अभिभावक कर्मचारी रहेछ र निजको अन्यत्र सरुवा भएमा,
  - (ख) अभिभावकले बसाई सराई गरेको सिफारिस प्राप्त भएमा
  - (ग) विद्यार्थी विरामी भएको कारणले सोही स्थानमा राख्न नहुने भनी प्रचलित कानून बमोजिम स्वीकृत चिकित्सकले सिफारिस गरेमा, वा
  - (घ) अन्य कुनै मनासिव कारणले विद्यार्थी अन्यत्र स्थानान्तरण हुनु परेमा ।
- ग) प्रधानाध्यापकले आधारभूत तहको विद्यार्थीको हकमा निःशुल्क र माध्यमिक तहको विद्यार्थीको हकमा शिक्षा समितिले तोके बमोजिमको शुल्क लिई सात दिनभित्र स्थानान्तरण प्रमाणपत्र दिनु पर्नेछ ।
- घ) प्रधानाध्यापकले अवधिभित्र स्थानान्तरण प्रमाणपत्र नदिएमा सम्बन्धित विद्यार्थीले स्थानीय शिक्षा अधिकृत समक्ष उजूरी दिन सक्नेछ र त्यसरी उजूरी पर्न आएमा शिक्षा अधिकृतले जाँचबुझ गरी स्थानान्तरण प्रमाणपत्र दिन उपयुक्त देखेमा प्रधानाध्यापकलाई यथाशीघ्र स्थानान्तरण प्रमाणपत्र दिन निर्देशन दिनेछ ।
- ङ) सक्कल स्थानान्तरण प्रमाणपत्र हराएमा वा नष्ट भएमा सम्बन्धित विद्यार्थी वा निजको अभिभावकले प्रतिलिपिको लागि त्यसको व्यहोरा खुलाई सम्बन्धित विद्यालयमा निवेदन दिन सक्नेछ र त्यसरी पर्न आएको निवेदन मनासिव देखिएमा प्रधानाध्यापकले निवेदकलाई स्थानान्तरण प्रमाणपत्रको प्रतिलिपि दिनेछ ।
- च) विद्यालयले कुनै विद्यार्थीलाई आफूले अध्यापन नगराएको कक्षाको स्थानान्तरण प्रमाणपत्र दिएमा त्यस्तो प्रमाणपत्र दिने प्रधानाध्यापकलाई एक वर्षका ग्रेड रोक्का र एक महिनाको तलव वरावरको जरिवाना लिईनेछ र त्यसरी दिएको स्थानान्तरण प्रमाणपत्र रद्द हुनेछ ।
- छ) संस्थागत विद्यालयको हकमा विद्यार्थीले जुन महिनामा स्थानान्तरण प्रमाणपत्र मागेको छ, सो महिनासम्मको मासिक पढाई शुल्क र अन्य दस्तुर सोही विद्यालयमा बुझाउनु पर्नेछ । विद्यार्थीले लामो विदा (वार्षिक जाडो वा गर्मीको विदा) को अधिल्लो महिनामा स्थानान्तरण प्रमाणपत्र माग्न आएमा सो विदाको शुल्क र अरु दस्तुर सोही विद्यालयमा बुझाउनु पर्नेछ ।

ज) विद्यालयले विद्यार्थीलाई स्थानान्तरण प्रमाणपत्र दिँदा सो प्रमाणपत्र पाउने विद्यार्थी वा निजको अभिभावकको रीतपूर्वक भरपाई गराउनु पर्नेछ ।

५३. स्तर वृद्धिको भर्ना गर्नु पर्ने : कक्षा दश र कक्षा बाह्रमा स्तर वृद्धि गर्ने उद्देश्यले विद्यार्थी पुनः सोही विद्यालय र कक्षामा अध्ययन गर्न आएमा विद्यालयले त्यस्तो विद्यार्थीलाई भर्ना गर्नु पर्नेछ ।

५४. वार्षिक परीक्षा नदिने विद्यार्थीलाई कक्षा चढाउने सम्बन्धी व्यवस्था : कुनै विद्यार्थी विरामी परी वा निजको काबू बाहिरको परिस्थितिको कारण निजले वार्षिक परीक्षा दिन नसकेको सम्बन्धमा निजको अभिभावकले त्यसको प्रमाण सहित निवेदन दिएमा प्रधानाध्यापकले सो सम्बन्धमा जाँचबुझ गर्दा निवेदनको व्यहोरा मनासिव देखिएमा विद्यालयमा भएको अभिलेखबाट त्यस्तो विद्यार्थीले अन्य परीक्षामा राम्रो गरेको देखेमा आवश्यकता अनुसार मुख्य मुख्य विषयको परीक्षा लिई सो विद्यार्थीलाई कक्षा चढाउन सक्नेछ । तर,

(१) शैक्षिकसत्र सुरु भएको एक महिना पछि कुनै विद्यार्थीलाई कक्षा चढाइने छैन ।

(२) कक्षा नौ र एघारमा कुनै विद्यार्थीलाई कक्षा चढाइने छैन ।

५५. कक्षा चढाउने सम्बन्धी अन्य व्यवस्था : असाधारण प्रतिभा भएका विद्यार्थीलाई प्रधानाध्यापकले सो कक्षामा अध्यापन गर्ने शिक्षकहरूको सिफारिसमा बढीमा एक कक्षा चढाउन सक्नेछ । तर, कक्षा नौ र एघारमा कक्षा चढाउन सकिने छैन ।

५६. शैक्षिकसत्र, भर्ना गर्ने समय र काम गर्ने दिन :

क) विद्यालयको शैक्षिकसत्र प्रत्येक वर्षको वैशाख एक गतेदेखि प्रारम्भ भई चैत्र मसान्तसम्म कायम रहनेछ । भौगोलिक विकटतालाई मध्यनजर गर्दै गाउँ शिक्षा समितिको सहमती लिई शैक्षिक क्यालेण्डरमा सामान्य परिवर्तन गर्न सक्नेछ ।

ख) माथि जुनसुकै कुरा लेखिएको भएता पनि हिमाली क्षेत्रमा स्थानीय तहको कार्यपालिकाले फागुन एक गते देखि माघ मसान्त सम्मको शैक्षिक सत्र तोक्न सक्नेछ ।

ग) माथि जुनसुकै कुरा लेखिएको भए तापनि कक्षा एघार र बाह्रको हकमा शैक्षिक सत्र श्रावण महिनाबाट सुरु हुनेछ ।

घ) विद्यालयले शैक्षिकसत्र सुरु भएको मितिले सामान्यतया एक महिनाभित्र नयाँ विद्यार्थी भर्ना लिई सक्नु पर्नेछ ।

ङ) कुनै विद्यार्थी भर्ना हुन आएमा विद्यालयले त्यस्तो विद्यार्थीको अध्ययनको स्तर परीक्षण गर्दा निजले सो कक्षामा भर्ना भई वार्षिक परीक्षा उत्तीर्ण गर्न सक्ने देखिएमा त्यस्तो विद्यार्थीलाई अर्को एक महिनासम्म भर्ना गर्न सकिनेछ ।

च) कुनै पनि विद्यालयले शैक्षिकसत्र सुरु नभई विद्यार्थी भर्ना गर्नु गराउनु हुदैन ।

छ) तर कक्षा एको उमेर समूह भन्दा कम उमेर भएका बालबालिकाको हकमा शैक्षिक सत्र प्रारम्भ हुनुभन्दा पन्ध्र दिन अगावै प्रारम्भिक बाल शिक्षामा भर्नाको कार्य गर्न बाधा पर्ने छैन ।

ज) विद्यालयको एक शैक्षिकसत्रमा काम गर्ने दिन अध्यापन समय कम्तीमा दुईसय बीस दिन हुनेछ । र शैक्षिक सुधारको लागि सो भन्दा बढी दिन पनि विद्यालय संचालनमा ल्याउन सकिने छ । र सो वापतको १०% प्रोत्साहन भत्ता थप दिन सक्नेछ ।

झ) सामुदायिक विद्यालयको प्रधानाध्यापकले हप्ताको कम्तीमा बाह्र, सहायक प्रधानाध्यापकले हप्ताको कम्तीमा चौविस र शिक्षकले हप्तामा कम्तीमा तीस कक्षा अध्यापन गराउन पर्नेछ ।

ञ) माथि जुनसुकै कुरा लेखिएको भएतापनि गाउँपालिकाले आवश्यकता ठानेमा प्रधानाध्यापकलाई (Non Teaching stap) को रुपमा पनि व्यवस्थापक प्रमुखको रुपमा जिम्मा दिन सकिने छ ।

- ट) भौतिक पूर्वाधार पूरा गर्न नसकेका विद्यालयले तोकिएको पाठ्यभारमा नघट्ने गरी विद्यार्थी संख्याको आधारमा एकै दिनमा एकभन्दा बढी समय (सिफ्ट) मा कक्षा सञ्चालन गर्न सक्नेछ ।
- ठ) तर कक्षा सञ्चालन गर्दा आधारभूत तह वा माध्यमिक तहका कक्षाहरु एकै समय (सिफ्ट) मा सञ्चालन गर्नु पर्नेछ ।

#### ५७. विद्यालय विदा:

- क) नेपाल सरकारले तोकेको सार्वजनिक विदासंग तादात्म्यता कायम हुने गरी गाउँ शिक्षा समितिको सिफारिसमा गाउँपालिकाले विद्यालयमा सार्वजनिक विदा निर्धारण गर्न सक्नेछ ।
- ख) शिक्षा शाखाको निर्देशनमा एक शैक्षिकसत्रमा हिउँदे विदा वा वर्षे विदा वा दुवै गरी बढीमा पैंतालीस दिन विद्यालय विदा दिन सकिनेछ ।
- ग) व्यवस्थापन समितिले एक शैक्षिकसत्रमा थप पाँच दिनसम्म स्थानीय विदा दिई विद्यालय विदा गर्न सक्नेछ ।
- घ) यस नियममा लेखिएदेखि बाहेक अन्य दिन विद्यालय बन्द गरेमा प्रधानाध्यापकलाई विभागीय कारवाही गरिनेछ । र विद्यालय बन्द गरेको पाईएमा प्र.अ भत्ता वा एक वर्षको ग्रेड रोक्का गर्न सकिने छ ।

#### परिच्छेद ११

#### विदा तथा काज सम्बन्धि व्यवस्था

#### ५८. शिक्षक तथा कर्मचारीले पाउने विदा:

- क) भैपरी आउने विदा वर्षभरिमा ६ दिन
- ख) पर्व विदा वर्षभरिमा ६ दिन
- ग) विरामी विदा वर्षभरिमा १२ दिन
- घ) प्रसूती विदा प्रसूतीको अघि वा पछि गरी ९८ दिन (महिला शिक्षकलाई)
- ङ) प्रसूती स्याहार विदा (पुरुषको लागि) १५ दिन
- च) किरिया विदा १५ दिन
- छ) असाधारण विदा एक पटकमा एक वर्षमा नबढाई नोकरीको जम्मा अवधिमा बढीमा ३ वर्ष
- ज) अध्ययन विदा शिक्षकको सेवाको सम्पूर्ण अवधिमा एक पटक वा पटक पटक गरी बढीमा ३ वर्ष
- झ) भैपरी आउने विदा र पर्व विदा आधा दिन पनि लिन सकिनेछ । यस्तो विदा सञ्चित हुने छैन ।
- ञ) शिक्षक तथा कर्मचारीले विरामी विदा सञ्चित गर्न सक्नेछ । शिक्षक तथा कर्मचारीले प्रत्येक वर्ष त्यस्तो विदा निरीक्षकबाट प्रमाणित गराई राख्नु पर्नेछ । कुनै व्यहोराले शिक्षक तथा कर्मचारी सेवाबाट अवकाश भएमा निजको सञ्चित विरामी विदा वापत निजको पदाधिकार रहेको पदमा खाईपाई आएको तलव स्केलको दरले हुन आउने रकम निजले एकमुष्ट पाउनेछ ।
- ट) कुनै ठुलो वा कडा रोग लागी उपचार गर्न विरामी विदाबाट नपुग हुने भएमा स्वीकृत चिकित्सकको प्रमाणपत्र पेश गरी शिक्षक तथा कर्मचारीले पछि पाउने विरामी विदाबाट कट्टा हुने गरी १२ दिनसम्म थप विरामी विदा पेशकीको रुपमा त्यस्तो विरामी भएको बखत लिन सक्नेछ। यसरी पेशकी विदा लिएको शिक्षक वा कर्मचारीको मृत्यु हुन गएमा त्यस्तो पेशकी लिएको विदा स्वतः मिनाहा हुनेछ ।

- ठ) सञ्चित विरामी विदाको रकम लिन नपाउँदै शिक्षक वा कर्मचारीको मृत्यु भएमा त्यस्तो सञ्चित विरामी विदाको रकम निजले ईच्छाएको वा नजिकको हकवालाले एकमुष्ट पाउनेछ ।
- ड) प्रसूती विदा सेवा अवधिभर बढीमा २ पटक मात्र पाउनेछ । प्रसूती विदापछि विद्यालयमा हाजीर भएको ३० दिनभित्र नवजात शिशुको जन्मदर्ता प्रमाणपत्र विद्यालयमा बुझाउनु पर्नेछ ।
- ढ) शिक्षकहरु विना जानकारी र स्वीकृति नलिई ७ दिन भन्दा बढी विद्यालयमा हाजीर नभएमा स्वतः अवकास हुनेछ । तर सफाई पेश गर्ने मौका भने दिईनेछ ।

#### ५९. स्थायी आवासीय अनुमति लिन नहुने:

- क) सामुदायिक विद्यालयमा कार्यरत स्थायी शिक्षक वा कर्मचारीहरुले विदेशमा स्थायी आवासीय अनुमती लिन वा त्यस्तो अनुमती प्राप्त गर्नका लागि आवेदन दिन नहुने । यो प्रारम्भ दफा हुने अघि कसैले स्थायी आवासीय अनुमती लिएको वा त्यस्तो अनुमती प्राप्त गर्नकालागि निवेदन गरेको भए त्यस्तो शिक्षक वा कर्मचारीहरुलाई भविष्यमा निजले काम गरेको सेवाको लागि अयोग्य ठहरिने गरि सेवाबाट बर्खास्त गरिनेछ ।
- ख) स्वयं घोषणा गरि विवरण पेश गर्ने: सामुदायिक विद्यालयका शिक्षक वा कर्मचारीहरुले स्थायी आवाशिय अनुमती लिएको वा त्यस्तो अनुमतिको लागि आवेदन गरेको भए यो दफा प्रारम्भ भएको मितिले तीस दिनभित्र सोको स्वयम् घोषणा गरि देहाय बमोजिमको विवरण आफु कार्यरत रहेको विद्यालयमा पेश गर्नुपर्नेछ:
  - १) आफ्नो नाम, थर, सेवा, कार्यरत विद्यालयको नामा र हालको पद
  - २) स्थायी आवासीय अनुमती लिएको भए सो लिएको वा त्यस्तो अनुमति प्राप्त गर्नका लागि आवेदन दिएको भए सोको मिति, सम्बन्धित देशको नाम
  - ३) आफूले लिएको स्थायी आवासीय अनुमती परित्याग गर्न वा त्यस्तो अनुमतिको लागि दिएको आवेदन रद्द गराउन इच्छुक भए नभएको ।

#### ६०. सञ्चय कोष र विमा कोष बाहेक अन्य कुनै सुविधा :

- क) यस ऐन अन्तर्गत बनेको नियममा जुनसुकै कुरा लेखिएको भएतापनि विपरित हुने गरि सामुदायिक विद्यालय शिक्षक वा कर्मचारीले स्थायी आवासीय अनुमती लिएको कारण सेवाबाट बर्खास्त भएमा त्यस्ता शिक्षक वा कर्मचारीको सगोलको पति वा पत्नीले यी आवासीय अनुमती प्राप्त गरेको भए त्यस्तो शिक्षक वा कर्मचारीको पति वा पत्नीले कर्मचारी सञ्चय कोषको रकम विमा बाहेक यस ऐन र यस अन्तर्गत बनेको नियम बमोजिमका सेवा सुविधा पाउने छैन ।

## परिच्छेद -१२

### परीक्षा समिति

#### ६१. परीक्षा समिति, अनुदानको आधार र आचरण सम्बन्धि व्यवस्था:

क) गाउँपालिका अन्तर्गत रहेका विद्यालयमा कक्षा ८ को पालिका स्तरीय परीक्षा संचालनको लागि का देहायको एक परीक्षा संचालन तथा समन्वय समिति रहनेछ :-

प्रमुख प्रशासकिय अधिकृत	अध्यक्ष
पालिकाहरुको प्र.अ हरु मध्येबाट एक जना	सदस्य
गाउँपालिका भित्रको सुरक्षा निकायको प्रतिनीधी	सदस्य
श्रोतव्यक्ति	सदस्य
शिक्षा अधिकृत	सदस्य सचिव

ख) परीक्षा संचालन तथा समन्वय समितिको बैठक सम्बन्धि कार्यविधि सो समिति आफैले निर्धारण गरे बमोजिम हुनेछ ।

ग) कक्षा ८ को परीक्षा संचालनको जिम्मेवारी समेत यस समितिलाई प्रदान गर्न सकिनेछ ।

घ) कक्षाहरुको परीक्षा संचालन समितिले निर्धारण गरेको मापदण्ड बमोजिम विद्यालय व्यवस्थापन समितिको निर्देशनमा प्रधानाध्यापकले गर्नेछ ।

ङ) संस्थागत विद्यालयले परीक्षा शुल्क वापतको रकम जम्मा गर्नुपर्ने: (१) संस्थागत विद्यालयले परीक्षा संचालन गर्दा

च) शिक्षा समितिले तोके बमोजिमको शुल्क सम्बन्धित संस्थागत विद्यालयले स्थानीय संचित कोषमा जम्मा गर्नुपर्नेछ ।

छ) आवश्यकता ठानेमा गाउँपालिका भित्रका सम्पूर्ण परिक्षालाई एकरूपता बनाई संचालन गर्न सक्नेछ ।

ज) आधारभूत तह र मा.वि. तहको परीक्षा वार्षिक ३ पटक १० प्रतिशत, ३० प्रतिशत र ६० प्रतिशत को दरले लिइने छ ।

झ) कक्षा १-३ सम्म सत्रप्रतिशत CAS (निरन्तर मूल्याङ्कन प्रणाली), कक्षा ४-५ मा ५० प्रतिशत CAS (निरन्तर मूल्याङ्कन प्रणाली), कक्षा ६-८ ४० प्रतिशत CAS (निरन्तर मूल्याङ्कन प्रणाली), मा.वि.लिखित परीक्षा हुनेछ । कक्षा ८ गाउँपालिकास्तरीय, कक्षा १० को अन्तिम परीक्षा क्षेत्रीय वा प्रदेश स्तरीय हुनेछ । कक्षा ११-१२ को परीक्षा राष्ट्रिय परीक्षा बोर्डबाट हुनेछ । संघीय र प्रदेश कानून बमोजिम हेरफेर भएमा तोके बमोजिम हुनेछ ।

## परिच्छेद १३

### आचारसंहिता :

#### ६२. शिक्षकले पालन गर्नुपर्ने आचारसंहिता :

- आफुलाई खटाइएको ठाँउमा गई तोकिएको काम गर्नुपर्ने ।
- निर्धारित समयमा नियमितरूपले विद्यालयमा आए गएको समय जनाई हाजिर हुनुपर्ने र पहिले विदाको अनुमती नलिई विद्यालयमा अनुपस्थित हुन नहुने ।
- आफ्नो सेवासम्बन्धि कुरामा मतलब साध्ने गर्ने मनसायले कसैमाथि पनि कुनै राजनैतिक वा अवाञ्छनीय प्रभाव पार्ने प्रयत्न गर्न नहुने ।
- नेपाल सरकार, गाउँपालिका र नेपाली जनताको पारस्परिक सम्बन्धमा वा कुनै विदेशी राष्ट्रसँगको सम्बन्धमा खलल पर्न सक्ने गरी आफ्नो वास्तविक वा काल्पनिक नामबाट वा बेनामी कुनै लेख प्रकाशित गर्न वा प्रेसलाई कुनै खबर दिन वा रेडियो वा टेलिभिजन आदिजस्ता सूचना माध्यमद्वारा भाषण प्रसारित गर्न वा कुनै सार्वजनिक भाषण दिन वा वक्तव्य प्रकाशित गर्न नहुने ।
- विद्यार्थीलाई योग्य नागरिक बनाउने उदेश्य लिई अध्ययन र अध्यापनलाई आफ्नो मुख्य लक्ष्य सम्भन्नुपर्ने ।
- आज्ञाकारिता, अनुशासन, सद्भावना, सहयोग, सदाचार, सहानुभूति, धैर्य र सच्चरित्रतालाई प्रोत्साहन दिनुपर्ने ।

- छ) कुनै भाषा, सम्प्रदाय तथा धर्म विरोधी भावना शिक्षक तथा विद्यार्थी वर्गमा फैलाउन नहुने ।
- ज) सामुदायिक विद्यालयका शिक्षकले व्यवस्थापन समिति र गाँउ शिक्षा अधिकृतको स्वीकृति नलिई आफु वहाल रहेको विद्यालयबाहिर काम गर्न नहुने ।
- झ) विद्यालय वा शैक्षिक संस्थाको माध्यमद्वारा राष्ट्रिय भावना जागृत गरी देशमा भावनात्मक एकता ल्याउन काम गर्नुपर्ने ।
- ञ) नेपालको सार्वभौमसत्ता र अखण्डतामा आँच आउने गरी देशको शान्ति, सुरक्षा, वैदेशिक सम्बन्ध र सार्वजनिक मर्यादा तथा अदालतको अवहेलना हुने वा कुनै पनि कार्यालय वा अधिकृतको कानूनद्वारा निर्धारित कर्तव्य पूरा गर्नमा बाधा विरोध हुने गरी प्रदर्शन, हडताल तथा घेराउ गर्न नहुने ।
- ट) विद्यार्थीलाई शारीरिक वा मानसिक यातना दिन नहुने ।
- ठ) कुनै पनि राजनितिक दलको कुनै पनि तहको इकाइको सदस्य, उपभोक्ता समितिको सदस्य वा पार्टी प्रतिनिधी हुन नपाउने, यदि भएको पाईएमा दुई महिनासम्मको तलब रोक्का हुने, विभागीय कारवाही र एक वर्षको ग्रेड रोक्का हुने ।
- ड) शिक्षकले शिक्षण गर्दा TIP, SARP, र LOCUS लाई अवलम्बन गरेर शिक्षण गर्नुपर्ने ।
- ढ) कार्यलय समयमा विद्यालय क्षेत्रभित्र मादक पदार्थ तथा सुर्तीजन्य पदार्थ सेवन गर्न नपाईने ।
- ण) विद्यालय शिक्षकले विद्यालयमा आउँदा अनिवार्य रूपमा नेपाल सरकारले तोकेको पोषाक लगाएर आउनुपर्ने ।
- त) कक्षाकोठाभित्र शैक्षिक प्रयोजनको लागि बाहेक मोवाइल तथा अन्य कुनै पनि विद्युतीय सामग्री ल्याउन नपाईने । र मोवाइल प्र.अ को जिम्मेवारीमा राख्नुपर्ने ।
- थ) हरेक दिन शिक्षण सकेपछि उक्त दिनको शैक्षिक क्रियाकलापको समिक्षाको लागि प्र.अ को संयोजकत्वमा हुने बैठकमा सक्रिय सहभागी हुने ।

### ६३. विद्यार्थीले पालन गर्नुपर्ने आचारसंहिता :

- क) शिक्षकलाई आदर गर्नुपर्ने,
- ख) विद्यालय हाताभित्र वा बाहिर जहाँसुकै अनुशासनमा रहनुपर्ने,
- ग) राष्ट्रियता, भाषा र संस्कृतिको उत्थानको निमित्त सधैं प्रयत्नशील रहनुपर्ने,
- घ) विद्यालयले आयोजना गरेको कार्यक्रममा सक्रिय रूपमा भाग लिनुपर्ने,
- ङ) सवैसँग शिष्ट व्यवहार गर्नुपर्ने,
- च) विद्यालयमा आउँदा अनिवार्य रूपमा तोकिएको पोषाकमा आउनु पर्ने ।
- छ) विद्यालय भित्र तथा बाहिर समेत मादक पदार्थ तथा सुर्तीजन्य पदार्थ सेवन गर्न नपाईने ।
- ज) विद्यालय भित्र मोवाइल तथा अन्य कुनै पनि विद्युतीय सामग्री ल्याउन नपाईने ।
- झ) व्यवस्थापन समितिले निर्धारण गरेका अन्य आचारसंहिता पालना गर्नुपर्ने ।
- ञ) शिक्षकले दिईएको दैनिक क्रियाकलाप अनिवार्य गर्नुपर्ने ।

६४. बजेट तयार गर्ने : प्रधानाध्यापकले प्रत्येक वर्ष आगामी आर्थिक वर्षको लागि आवश्यक बजेट तयार गरी व्यवस्थापन समितिबाट स्वीकृत गराई गाँउ शिक्षा समितिमा समयमा पठाउनु पर्नेछ ।

**परिच्छेद १४**  
**अनुगमन समिति**

**६५. अनुगमन समिति:**

संयोजक	सामाजिक विकास समितिको प्रमुख
सदस्य:	गाउँ शिक्षा समितिले तोकेको सदस्य मध्येबाट मनोनीत २ जना
सदस्य:	गाउँ कार्यपालिका सदस्य मध्येबाट अध्यक्षले मनोनीत गरेको १ जना
सदस्य सचिव	शिक्षा अधिकृत

**६६. गाउँ शिक्षा अनुगमन समितिको काम, कर्तव्य र अधिकार देहायबमोजिम हुनेछ :-**

- क) आफ्नो गाउँपालिका भरिका विद्यालयहरूको अभिलेख राख्ने ।
- ख) आफ्नो गाउँपालिका क्षेत्रभित्रका विद्यालयहरूमा गरीब, जेहेन्दार, दलित, लोपोन्मुख, अल्पसंख्यक जातिका विद्यार्थीहरूको रेकर्ड राखी सो गाउँ शिक्षा समितिमा पेश गर्ने ।
- ग) विद्यालयको भौतिक, आर्थिक, साँस्कृतिक र सामाजिक विकासका लागि वार्षिक योजनाहरू निर्माण गरी गाउँ शिक्षा समितिमा पेश गर्ने ।
- घ) अनुगमनलाई प्रभावकारी, चुस्त, दुरुस्त राखी विद्यालयहरूलाई वेलावेलामा पृष्ठपोषण दिने ।
- ङ) विशेष शिक्षा प्रदान गर्नुपर्ने देखिएका विद्यार्थीहरूको रेकर्ड राखी सो रेकर्ड गाउँ शिक्षा समितिमा पेश गर्ने
- च) विद्यालयमा शिक्षकहरूले आचारसंहिता पालना गरे नगरेको विद्यालय समयसम्म संचालन भए नभएको छड्के जाँच गर्ने ।
- छ) विद्यालय निरीक्षण सम्बन्धी प्रतिवेदन वडा शिक्षा समिति र गाउँ शिक्षा समितिमा पेश गर्ने
- ज) विद्यालय भित्रको पठन पाठनको प्रभावकारी अनुगमन गर्ने
- झ) विद्यालय भित्रका समस्याहरूको समाधान गर्न राय सहित आफ्नो प्रतिवेदन गाउँ शिक्षा समितिमा पेश गर्ने ।
- ञ) शिक्षाको सुनौलो घामबाट कसैलाई बञ्चित नगराउन गाउँ शिक्षा समिति मार्फत कार्यक्रमहरू लागू गराउन पहल गर्ने ।
- ट) शिक्षा अनुगमन समितिको बैठक सम्बन्धि कार्यविधि समिति स्वयंले नै निर्धारण गरे बमोजिम हुनेछ ।

**६७. विद्यालय शान्ति क्षेत्रको रूपमा :** विद्यालयलाई स्वतन्त्र र भयरहित बनाउन विद्यालय र सम्बन्धित निकायले तोकिएका मापदण्डहरूमा पूरा गर्नुपर्नेछ ।

- क) विद्यालयलाई राजनीतिक मुक्त क्षेत्र बनाइनुपर्ने
- ख) विद्यालयमा अवाञ्छित गतिविधि हुन नदिने,
- ग) बालमैत्री विद्यालयको व्यवस्था गरिनुपर्ने
- घ) छात्र र छात्राको लागि छुट्टा छुट्टै शौचालय निर्माण गर्नुपर्ने
- ङ) दण्डरहित शिक्षाको प्रवन्ध गर्नुपर्ने
- च) कुनै पनि किसिमको हुल हुज्जत र प्रदर्शनी गर्न बन्देज लगाउनुपर्ने,
- छ) कुनै विद्यार्थी शिक्षकले मापदण्ड विपरीत काम गरेमा विद्यार्थी भए अभिभावकलाई जिम्मा लगाउने शिक्षक भए नसहित दिनुपर्ने,



- ज) भाषा शैलिको प्रयोग गर्दा र व्यवहार गर्दा मानविय भाव र सभ्यता प्रदर्शन गर्नुपर्ने
- झ) भेदभावरहित शिक्षा प्रदान गर्नुपर्ने
- ञ) विद्यालयको वातावरण हरियाली र सफा राख्नुपर्ने
- ट) ठीक समयमा विद्यालय खोल्ने र ठीक समयमा बन्द गर्नुपर्ने
- ठ) बाह्य प्रभावबाट विद्यालयलाई मुक्त राख्नुपर्ने र प्रदुषण रहित बनाउनु पर्ने
- ड) अपांगमैत्री संरचनाको निर्माण गर्नुपर्ने ।

६८. शैक्षिक, धार्मिक तथा गुम्बा शिक्षा अन्तर्गत संचालन गर्न चाहने विद्यालयहरूका लागि निम्न लिखित पूर्वाधारहरू हुनेछ ।

- क) प्रति कक्षा सरदर ११ जना विद्यार्थी हुनुपर्ने
- ख) विद्यार्थीलाई आवश्यक पर्ने कक्षा कोठा, फर्निचर, पिउने पानी, खेलमैदान तथा पुस्तकालयको पर्याप्त व्यवस्था हुनुपर्ने
- ग) आवश्यक शिक्षकको व्यवस्था गर्नुपर्ने
- घ) पाठ्यक्रम विकास केन्द्रले निर्धारण गरेबमोजिम सिकाई उपलब्धि र शिक्षण सिकाई कार्यक्रमको तर्जुमा हुनुपर्ने
- ङ) गाउँपालिकाले तोकेका अन्य पूर्वाधार प्राप्त भएको हुनुपर्ने
- च) माथि उल्लेखित जुनसुकै कुरा लेखिएको भएतापनि गाउँपालिकाले गुम्बा शिक्षालाई पनि हाल संचालनमा रहेको विद्यालयमै संचालन गर्न सक्नेछ ।

#### परिच्छेद १५

#### शिक्षक तथा कर्मचारी स्वास्थ्य सुरक्षा कोष

६९. कोष :

- क) गाउँ शिक्षा समितिले सामुदायिक तथा संस्थागत विद्यालयमा कार्यरत शिक्षक तथा कर्मचारीहरूलाई दुर्घटना, जटिल स्वास्थ्य समस्या तथा आपत्कालीन अवस्थामा सहयोग पुग्ने गरी एउटा शिक्षक तथा कर्मचारी स्वास्थ्य सुरक्षा कोष स्थापना गर्नेछ । यस कोषमा गाउँपालिकाले सुरुवाती रकम जम्मा गर्नेछ । विद्यालयमा कार्यरत शिक्षक तथा कर्मचारीहरूबाट पनि वार्षिक रुपमा निश्चित रकम जम्मा गर्ने व्यवस्था गरिनेछ । यस कोषको संचालन गाउँ शिक्षा समितिले निर्माण गर्ने निर्देशिका अनुसार हुनेछ ।
- ख) गाउँपालिका अन्तर्गत कार्यरत अस्थायी/करार/वाल शिक्षिका र लेखापालहरूको लागि गाउँपालिकाले कार्यविधि बनाई एक अवकास कोषको व्यवस्था गर्नेछ । सो सम्बन्धि प्रावधान शिक्षा समितिले निर्धारण गरेको नियमावली बमोजिम हुनेछ ।

## परिच्छेद १६

### विविध

७०. **विद्यालयलाई छुट सुविधा:** लिखित पारित गर्दा रजिष्ट्रेशन दस्तुर नलाग्ने, भूमी कर, अभ्यास गर्दा भएका उत्पादनका उत्पादन कर

७१. **दण्ड सजाय:** तलका काम गरेमा वा गर्न लगाएमा

क) विद्यालयको सम्पत्ति हिनामिना वा नोकसान गरेमा त्यस्तो व्यक्तिलाई विगो असुल गरि विगो बमोजिम जरिवाना

ख) परक्षाको निष्पक्षता, मर्यादा र विश्वसनीयता नहुने काम

ग) विद्यार्थी शिक्षक कर्मचारी भर्ना गर्दा दान उपहार वा कुनै रकम लिएमा

घ) अनुमानीत नलिई कुनै शैक्षिक कार्यक्रम, शैक्षिक परामर्श सेवा, त्रिज कोर्स, भाषा शिक्षण कक्षा तथा पूर्व तयारी कक्षा संचालन गरेमा ।

ड) अनुमति वा स्वीकृती नलिई कुनै विद्यालय संचालन गरेमा ।

७२. **नियम बनाउने अधिकार:** यस भन्दा अगाडि गाउँपालिकाले गरेको शिक्षा सम्बन्धि कार्यहरु यसै ऐन बमोजिम भएको मानिने छ ।

र यस ऐनको कार्यान्वयन गर्नको लागि गाउँपालिकाले आवश्यकता अनुसार नियमावली, निर्देशिका र कार्यविधि बनाउन सक्नेछ ।

७३. **यस ऐन बमोजिम हुने:** प्रचलित कानूनमा जुनसुकै कुरा लेखिएको भएतापनि यस ऐनमा लेखिएको कुरामा यसै ऐन बमोजिम हुनेछ ।

७४. **खारेजी र बचाउ:** देहायका ऐनहरु खारेज भएको मानिने छ ।

- नेपालको संविधानको अनुसूची ८ मा उल्लेखित शिक्षा सम्बन्धि आधारभुत तथा माध्यमिक तहको अधिकार सँग बाभेको ऐनहरु

## अनुसूची -१

श्रीमान अध्यक्ष ज्यू,

हेलम्बु गाउँपालिका, सिन्धुपाल्चोक, ३ नं. प्रदेश

विषय : विद्यालय खोल्ने अनुमति सम्बन्धमा

महोदय,

शैक्षिकसत्र .....देखि ..... तहको विद्यालय खोल्न चाहेकोले अनुमतिको लागि देहायको विवरणलाई खुलाई यो निवेदन गरेको छु ।

क) प्रस्तावित विद्यालयको :

१. नाम :

२. ठेगाना : ..... गाउँ पालिका वडा नं.....

गाउँ/टोल .....

फोन : .....

फ्याक्स नं. ....

३. किसिम :

१) सामुदायिक २) संस्थागत/शैक्षिक गुठी

४. अनुमति लिन चाहने तह र सञ्चालन गर्ने कक्षा :

५. भविष्यमा सञ्चालन गर्न चाहेको तह र कक्षा :

ख) प्रस्तावित विद्यालयको लागि पूरा गरिएको भौतिक पूर्वाधार :

१) भवनको :

(१) संख्या : २) कच्ची/पक्की/अर्ध कच्ची

(३) आफ्नै/बहालमा/सार्वजनिक

२) कोठा विवरण :

कोठाको संख्या	लम्बाइ	चौडाइ	उचाइ	भ्याल ढोकाको अवस्था	प्रकाश र बत्तीको अवस्था	प्रयोजन	कैफियत

३) फर्निचरको संख्या :

१) डेस्क २) बेन्च ३) टेबल

४) दराज ५) मेच ६) अन्य

४) खेलकूद मैदानको अवस्था र जग्गा र मैदान : (रोपनी वा विगाहा)

- ५) शौचालयको संख्या : क) छात्रले प्रयोग गर्ने      ख) छात्राले प्रयोग गर्ने ।  
६) खानेपानीको अवस्था :  
७) पुस्तकालयको अवस्था तथा पुस्तकको संख्या :  
८) प्रयोगशाला :      सामग्री :  
९) सवारी साधनको विवरण :  
१०) शैक्षिक सामग्रीको विवरण :

ग) विद्यार्थी संख्या : (प्रस्तावित)

कक्षा										
संख्या										

घ) शिक्षक संख्या : -प्रस्तावित)

ङ) आर्थिक विवरण : -प्रस्तावित)

- १) अचल सम्पत्ति  
२) चल सम्पत्ति  
३) वार्षिक आमदानी :  
४) आमदानीको स्रोत :

माथि लेखिएका विवरणहरू ठीक साँचो छ, भुट्टा ठहरे कानून बमोजिम सहूला बुभाउँला ।

निवेदकको :

सही :

नाम:

ठेगाना :

मिति :

संलग्न गर्नुपर्ने कागजातहरू :

- शैक्षिक गुठीको विधान वा कम्पनीको प्रबन्धपत्र तथा नियमावलीको प्रतिलिपि,
- जग्गा वा भवन भाडामा लिने भए कम्तीमा पाँच वर्षसम्मको लागि घर वा जग्गाधनीको बहालमा दिने सम्बन्धमा भएको कबुलियतनामा सम्बन्धी पत्र,
- प्रस्तावित विद्यालयको क्षेत्रको शैक्षिक नक्सा,
- सम्बन्धित वडा शिक्षा समिति र गाउँ शिक्षा समितिको सिफारिस ।

## अनुसूची -२

### विद्यालय खोलको लागि चाहिने पूर्वाधारहरु

- क) कक्षा कोठाहरु सामान्यतया नौ फिट उचाईको र घाम तथा पानीबाट बचाउ हुने किसिमको हुनु पर्ने,
- ख) कक्षागत क्षेत्रफल पूर्व प्राथमिक विद्यालयको हकमा प्रति विद्यार्थी ०.७५ वर्ग मिटर तथा निम्न माध्यमिक र माध्यमिक विद्यालयको हकमा १.०० वर्ग मिटर भन्दा कम हुन नहुने,
- ग) अध्यापन गराइने कक्षा कोठामा हावाको प्रवाह, प्रकाशको व्यवस्थाको साथै स्वस्थ हुनु पर्ने,
- घ) कक्षा कोठामा विद्यार्थी संख्याको आधारमा फर्निचरको व्यवस्था हुनु पर्ने,
- ङ) यथेष्ट स्वस्थकर खानेपानीको प्रबन्ध गर्नुपर्ने,
- च) पूर्व प्राथमिक विद्यालयमा बाहेक अन्य विद्यालयमा छात्र छात्राको लागि अलग अलग शौचालयको व्यवस्था हुनु पर्ने र प्रत्येक थप ५० जना विद्यार्थीको लागि एक कम्पार्टमेन्ट थप हुनु पर्ने ।
- छ) पाठ्यक्रम, पाठ्यपुस्तक, शिक्षक निर्देशिका सहितको १ विद्यार्थी बराबर कम्तीमा २ प्रतिका दरले पुस्तक उपलब्ध भएको पुस्तकालय हुनु पर्ने,
- ज) शिक्षण क्रियाकलापको लागि आवश्यकीय शैक्षिक सामग्रीहरु जस्तै नक्सा, ग्लोब, गणतीय सामग्री आदि हुनु पर्ने,
- झ) सम्पूर्ण विद्यार्थीहरु एकैसाथ उभिन सक्ने कम्पाउण्ड हुनु पर्ने,
- ञ) पूर्व प्राथमिक विद्यालयमा घर बाहिरका क्रियाकलापहरु सञ्चालन गर्न पुग्ने र अन्य विद्यालयका लागि भलिबल खेल मिल्नेसम्मको मैदानको व्यवस्था र खेल सामग्रीको व्यवस्था हुनु पर्ने,
- ट) पाठ्यक्रम अनुसारको विज्ञान सामग्रीको व्यवस्था हुनु पर्ने,
- ठ) सामुदायिक तथा संस्थागत विद्यालयमा सामान्यतया प्रतिकक्षा औसत विद्यार्थी ३० हुनु पर्नेछ ।
- ड) सामुदायिक विद्यालयमा कम्तीमा देहाय बमोजिमको शिक्षकको व्यवस्था हुनु पर्ने :-
- |                                |         |
|--------------------------------|---------|
| माध्यमिक तहको लागि             | - ५ जना |
| निम्नमाध्यमिक तहको लागि        | - ४ जना |
| प्राथमिक तहको १-३ कक्षाको लागि | - ३ जना |
| प्राथमिक तहको १-५ कक्षाको लागि | - ५ जना |
| पूर्व प्राथमिक विद्यालयको लागि | - २ जना |
- तर संस्थागत विद्यालयमा कक्षा शिक्षक अनुपात न्यूनतम १:१:४ हुनु पर्नेछ ।
- ढ) विद्यालयको स्थायी आय स्रोत हुनु पर्ने,
- ण) विद्यालयमा प्राथमिक उपचार सामग्रीको व्यवस्था हुनु पर्ने,
- त) आवासीय विद्यालयको लागि आवास भवन हुनु पर्ने,
- थ) विद्यालयको हाता कम्पाउण्डले घेरिएको हुनु पर्ने,
- द) भाडाको भवनमा विद्यालय सञ्चालन गर्ने भए कम्तीमा पाँच वर्षको घर भाडा सम्बन्धी सम्झौता भएको हुनु पर्ने ।
- ध) प्रत्येक विद्यालयमा ग्रीन चिल्ड्रेन पार्क (Green Children Park) को लागि जग्गाको व्यवस्था गरेको हुनुपर्ने ।

अनुसूची -३

श्री अध्यक्ष ज्यू,  
हेलम्बु गाउँपालिका

विषय : शैक्षिक गुठी अन्तर्गत विद्यालय सञ्चालन गर्न पाउँ ।

महोदय,

मैले/हामीले निम्न विद्यालय कम्पनी अन्तर्गत संचालन गरेकोमा सो विद्यालय शैक्षिक गुठी अन्तर्गत संचालन गर्न चाहेकोले देहायका विवरणहरु खुलाई यो निवेदन गरेको छु/छौं ।

१. विद्यालयको :

क) नाम :

ख) ठेगाना : ..... गा.पा/न.पा .....

२. विद्यालय सञ्चालन भएको मिति :

३. निजी वा सार्वजनिक कुन शैक्षिक अन्तर्गत विद्यालय सञ्चालन गर्न चाहेको हो ? सो व्यहोरा :

४. अन्य आवश्यक कुराहरु :

माथि उल्लेखित विवरणहरु ठीक साँचो छ , भुट्टा ठहरे कानून बमोजिम सहुंला बुभाउँला ।

निवेदकको :

सही :

नाम :

ठेगाना :

मिति :

प्रस्तावक

खेतनाथ घिमिरे

समर्थक

सुकुराम तामाङ